

پښتنی قبیلې او روایتی ریښې

لیکوال:

محمد معصوم هوتك

Ketabton.com

بِسْمِ اللَّهِ الرَّحْمَنِ الرَّحِيمِ

د کتاب ټول چاپي حقوق په خپروونکي اړه لري

* پښتي قبيلې او روایتي ریښې
* لیکوال: محمد معصوم هوتك

* خپروونکي: علامه رشاد خپرندويه ټولنه
* کندهار-افغانستان
* تليفون: ۰۷۰۰۳۲۶۰۱۱
* ايميل: mrohyal@yahoo.com

* کمپوز او چيزاين: روهيال نشراتي مؤسسه
* کچه: ۱۳/۵۰ × ۲۱ سانتي متره
* لومړي چاپ: ۱۳۷۹ ش
* دوهم چاپ: ۱۳۹۰ ش
* چاپ شمېر: زر توکه
* د مخونو شمېر: ۱۲۰
* د خپرونلو: ۴۸

فهرست

۵ د خپروونکي يادښت
۶ کتابي کوچک با محتواي بزرگ... اکادميسين سیستانی
۸ د دې رسالې د دوهم چاپ په باب.....
۱۰ دلومړي چاپ د سر خبرې.....

لومړۍ خپرکي

۱۲ پښتنه خوک دي؟
۱۲ پښتون-افغان-پتان.....
۱۲ پښتون.....
۱۹ افغان.....
۲۳ پتهان.....
۲۴ پښتو

دوهم خپرکي

۲۷ د پښتو اصل و نسب.....
۲۷ د پښندو دبني اسرائييليت نظريه.....
۲۸ مخزن افغاني
۳۴ قيس خوک وو؟
۳۷ د پښندو دبني اسرائييليت د نظريې کمزوري اړخونه.....
۴۳ دبني اسرائييليت د نظريې د منئته راتګ عوامل

دریم خپرگی

- | | |
|----|--|
| ۴۷ | په تورات کي د خون افغاناني د تپروايت په باب زما خپرني |
| ۴۸ | تورات..... |
| ۵۰ | د تورات برخیاد مخزن افغاناني له برخیاوو سره سرنه |
| ۵۵ | د تورات آصف او د مخزن افغاناني آصف همنه سره وايي .. |
| ۵۷ | د تورات ارميا او د مخزن افغاناني ارميا همنه سره وايي ... |

خلرم خپرگی

- | | |
|----|---------------------------------------|
| ۶۴ | روایتي شجري ۲۲ |
| ۶۴ | شجره خدهته وايي؟ ۲۳ |
| ۷۲ | اودل-ابdal-اپتل-هفتل-یقتل ۲۴ |
| ۷۴ | الکو، اراکو، الکوزي، اراکوزي ۲۵ |
| ۷۶ | اڅک-اخکري ۲۶ |
| ۷۹ | برېچ-پروټ-ډاسو-اپرېدي ۲۷ |
| ۷۹ | ساک-سهاک-ساکزى-اسحاق زى ۲۸ |

پنځم خپرگی

- | | |
|-----|---|
| ۷۲ | غږزي-غلري-خلجي-غلجي ۲۹ |
| ۸۷ | غلجي څوک دي؟ ۳۰ |
| ۹۳ | اصل و وصل ۳۱ |
| ۹۶ | مورته منسوب قومونه تر نورو لرغوني دي ۳۲ |
| ۹۹ | خلجي او غلجي ۳۳ |
| ۱۱۰ | له پیاوړي استاد محمد معصوم هو تک سره ۳۴ |
| ۱۱۷ | د لیکوال چاپ او ناچاپ آثار ۳۵ |

د خپروونکي يادښت

د پښتنو د اصل و نسب په باب خورا ډېر و داخلی او خارجی پوهانو او خپروونکو تحقیقات او خپرنې کړي دي، خو په تأسف سره باید ووايو چې د دغه ډول تحقیقاتو ډېره برخه د خپل وخت و زمان د مسلطو شرایطو خخه متأثره سوې او د دغه تأثير له اسيته خورا ډېر غیر واقعی افواهات او روایات په ګډسوی دي.

دغه حاضره خپرنې د پښتو ژبې د تکره او احتیاط کاره خپروونکي استاد محمد معصوم هوتك د اوږدو پلتینو او تحقیقاتو نتیجه ده، چې د پښتنو د اصل و نسب په باب خورا نوې او پر واقعیتونو بنا خپرنې ده، د هغوي دغه خپرنې په لومړي وار په ۱۳۷۹ش کال په جرمني کې (د افغانستان د کلتوري ودي ټولني) له خوا د (پښتنی قبیلې او روایتي شجري) په نوم چاپ سوه، د دې اثر د بیا چاپولو په برخه کې د کتاب لیکوال د لومړي چاپ له خپروونکو سره تفاهم کړي دئ او هغوه له دوهم چاپ سره موافقه کړي ده. او سنۍ حاضره بنه ئې د محتوياتو په لحاظ د پخوانې په پرتله خورا ډېر اضافات لري، چې دريم خپرکې ئې د یوه بنه مثال په توګه يادولای سو.

موږ د جرمني له کلتوري ټولني خخه په منته د استاد محترم دغه غنیمت خپرنې بیا چاپوو، خو دا محل ئې د (پښتنی قبیلې او روایتي رینې) په نوم ټولني ته وړاندی کوو، خو زموږ خپروونکو او نسب پېژندونکو ته د دغې رسالې د محتوياتو خخه د یوه باوري سند په توګه د استفادې پراخه زمينه مساعده سی.

مطیع الله روھیال

د علامه رشاد خپرندویه ټولني مشر

ددي کتاب په باب دکانديداکادمييسن
اعظم سیستانی دنظر (لنديز) :

كتابي کوچک با محتواي بزرگ

از محقق و دانشمند دقيق النظر افغان، محمد معصوم هوتك، رساله يي کوچک (بامحتواي بزرگ) دريافت کردم زير نام "پښتنې قبيلې او روایتی شجري" که نظير آنرا تاکنون من از هیچ نویسنده و مولف ديگر افغان نديده ام. "پښتنې قبيلې او روایتی شجري" رساله کوچکی است باقطع جيبي که بمناسبت ۱۲ مين سال پیروزی افغانها در جنگ میوند بر دشمن متجاوز از طرف "د افغانستان د کلتوري ودې ټولنه" تحت نظر آقای زرین انځور در جرمنی، در چهار فصل و ۸۶ صفحه در سال ۲۰۰۰ به نشر رسیده است. (شمار فصول و صفحات در چاپ دوم زياد شده است. ناشر) اين نویسنده رساله را باقدردانی به مادر بزرگوار خويش اهداء کرده، که کاري بسيار بجا و قابل نموده است. زبان رساله، پشتو و به لهجه شيرين قندهار به نگارش آمده که برای هر فرد افغان ولو بهره کمی از پشتو داشته باشد قابل فهم و درک است.

مولف در بیان آوردن این رساله از معیارهای پذیرفته شده تحقیق کار گرفته و با مراجعه به آثار متعدد داخلی و خارجی، اثری بکر و مستند و مستدل بامنطق و استدلال قوی ارائه داده است که بسیار دلچسپ و قابل فیض بردن است ...

هر یکی از فصول چهار گانه فوق دارای نکات تازه، بکر و آموختنی است (آقای سیستانی درینجا قسمت قابل ملاحظه فصل دوم رساله را به زبان دری ترجمه نموده است که ما آنرا درین چاپ نگرفته ایم. ناشر).

با بیان فرازهای ازین رساله، معلوم خواننده شده باشد که مولف در اثبات و یا تردید نظریات و تیوریهای ارائه شده در مورد اصل و نسب افغانها، چقدر وقت گذاشته و چقدر دقت بخرج داده تا چنین اثر گرانبهایی را به هموطنان عرضه کند. بدون تردید با خواندن این اثر تمام جعلیات و جفنگیات محققین داخلی و خارجی نقش براب میشود. توفیق مزید این نویسنده با حوصله را در نوشتن و بیان آوردن آثار دیگر از این دست آرزومندیم.

کوتبرگ - سویدن

۲۰۰۶ اپریل ۱۰

د دې رسالې د دوھم چاپ په باب

دا کوچنوتې رساله ما خو کاله پخوا خپره کړي وه او تر کمه ځایه چې راته معلومه سوې ده، لوړۍ چاپ ئې ډپرو کسانو ته رسیدلی نه وو. دوستانو هر وخت زما تر غوبره رارسوله چې که دغه رساله بیا چاپ سی، بنې به وي. له بلي خوا په دې خو تپرو کلونو کې د افغانی پوهانو ځینې داسي آثار خپاره سول چې د هغوله مخي مې بايد د خپلی دغې رسالې د متن پر ځینو برخو باندې، په تپره بیا د یوناني مورخ هیرودتس د لیکنو په ارتباټ، نوې کتنه کړي واي. په دې حاضر چاپ کې مې دغه برخه له سره ترتیب کړه او څه زیاتونی مې پکښې راوستلي. دغه راز مې په تورات کې د خپلو څېړنوم محسول هم په یوه بېل څېر کې کې پر زیات کړ. درسالې نوم مې هم وراپولی دئ، ځکه پخوانی نوم ئې ډېر دقيق نه وو.

زه، زما د نزدي نيمې پېړۍ له اشنا بناغلي حاجي اختر محمدخان څخه د زړه له کومې ممنون یم چې د دې اثر د بیا چاپ لګښت ئې پر خپله غاړه واخیست. نوموری د کابل پوهنتون د ساینس پوهنځی له ممتازو فارغانو څخه دئ او بنې ډپر کلونه ئې د کندهار او کابل په معارفو کې د وطن د اولاد په روزنه کې تپر کړي دې. د ده د هیواد پالني لوی ثبوت دا دئ چې له هیواد څخه د وتلو

د هر راز امکاناتو له مساعدت سره سره ئې د مصیبت تېرى خو
لسيزى د سر او مال د درنو تلفاتو په قيمت دنه په هيوا د کالي
دي.

دغه راز له علامه رشاد خپرندويي ټولني او گران مطیع الله
روهیا ل خخه هم منونکي يم چي د دي اثر د دوهم چاپ چاري ئې
په بنه توګه سر ته رسولي دي.

د پخوا په شان مي خپلو پښتنو وروپو ته سپارښته دا ده چي
که د پښتو پر مختگ غواړئ، پښتو آثار خپاره کړئ. د پښتو آثار و د
کمي زياتوالی د کييفيت پله هم ورسره درنه کوي.

په درنښت

م. هوتك

اوکویل - کاناډا

۶ مه د فبروري ۲۰۱۱ ع

دلوي خدائي په نامه

يَأَيُّهَا أَلْنَاسُ إِنَّا حَلَقْنَاكُم مِّنْ ذَكَرٍ وَأُنثَى وَجَعَلْنَاكُمْ شُعُوبًا
وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتَقْنِكُمْ إِنَّ اللَّهَ عَلِيمٌ

حَبِيرٌ^{۹۹} [الحجرات: ۱۳]

د لوړۍ چاپ د سر خبرې

د پښتنو د نسبې شجرو او روایاتو په باب بنه ډېري څېړني سوي دي. د هروي نعمت الله له مخزن افغاني رانیولې بیا زما تر دغې ليکني پوري ټولود دغې موضوع پر یوه یا بل اړخ خبرې کړي دي. په تېره بیا په دې وروستیو وختو کې په دې برخه کې ځینې درنې ليکني هم سوي دي چې په هغو کې دارواښاد سرمحقق دوست شينواري، استاد محمدانور نوميالي او پوهاند دوکتور حبیب الله تېري له خواد ليکل سوو رسالو او كتابو یادونه لازمه ده. ما د پښتنو د ايتنيکي جوړښت او نسبې شجرو په باب له اوږدې مودې څېړنه کړي ده چې د (ډېوې) مجلې د دوهم او دريم

کال په گنهو کي خپره سوي هم ده. دغه راز مي د بساغلي پوهاند
 دوکتور محمدحسن کاکړ د غوبنتني له مخي د دغه خپرنه لندېز د
 دوي له خوا په نوي تدوين او تاليف سوي کتاب (رها او دفاع) کي
 هم خپور کړ. استاد محمد انور نوميالي د یوه ليک په ترڅ کي زما
 دغه خپرنه خوبنه کړي وه او راته کښلي ئې وه چي: "کاشکي مو
 خپلي خپرنه سره شريکي کړي واي". د تېر کال په پاي کي زما
 ګران دوست او د پښتو ژبې پیاوړي لیکوال بساغلي زرين انځور
 راخنه وغوبنټل چي دغه خپرنه که د یوه ځانګړي اثر په توګه
 خپري سی، نسه به وي. د چاپ په برخه کي ئې ده په جرمني کي د
 افغانستان د کلتوري ودي د ټولني په نمایندګي څيکر (ټپر)
 وټکاوه. ما پر خپلو یادابنټو او خپرو سوو لیکنو باندي له سره غور
 وکړ. ځيني سموني او زياتوني مي پکښي راوستي او په دغه اوستني
 پنه مي سره راغونډي کړي.

درنو لوستونکو ته بايد عرض کړم چي زما دغه لیکنه د پښتنو
 د نسيبي شجرو بشپړه کره کتنه نه ده خود هغې پر لور یو ګام دئ او
 یو شمېر ګلې نتيجې پر بنا دي. که په دې برخه کي زه پر کړه تللى
 یم، هيله لرم چي دوستان خپل نظر راخنه ونه سپموي.

په درناوي
 محمد معصوم هوتك
 ټورنپو - کانادا
 م ۲۰۰۰

لومړۍ څپرکی

پښتانه څوک دی؟

پښتون - افغان - پټان

الف - پښتون:

دنېږي د اولسونو په ټولی کي پښتون یو لرغونی قوم دئ چې د زمانې ډېري سړې او تودې پر راغلي دي، د سترو یرغلګرو تاپاکونه ئې ليدلي او مقابلې یې ورسره کېي دي او تر ډېرو سختو ازموينښتونو سرلويږي او بريالي راوتلى دئ، له تپرو زيات و کم دېرسو کلو راهيسي بيادا قوم له یوه بنیادي ازموينښت سره مخامنځ دئ چې لا تر او سه هم پکښې ولاړ دئ، دبمنانو ئې د تاریخ، ژبي او هویت د پایمالولو له پاره ناکام تلاښونه کړي دي.

له خلورمي هجري پېړۍ را وروسته مؤرخيينو د پښتنو بيان په خرګند ډول کړي چې تفصيل به ئې وروسته راسي خو تر ميلاد نزدي یو زر و پنځه سوه کاله وړاندې موږ د هندي آرينو په ويدي سرودونو کېي د (پکهت) پر نامه پېښېرو چې د زياترو کورنيو او بهرنېو پوهانو په نظر دغه کلمه د (پښت) معادله کلمه ده او زياتره

افغاني پوهان د (پښتون) نوم له همدي کلمي خخه راوتلى گنهي.
مشهور یوناني مؤرخ هيرودوتس (۴۸۴ قم) چي په حقه سره
يې (د تاريخ د پلار) لقب گټلي دي، د هخامنشيانو د بحث په ترڅ
کي د شاخوا سيمي د اوسيدونکو په باب بيان لري او د هغو د
مشرانو نومونه راوري، د کرو و پرو په باره کي ئې برغېري. نوموري
ليکي چي: "آرينان Arians د ميديانو Medes په شان غشي لري
خونور وسائل ئې باخترييانو Bactrians ته ورته دي. د گندهاريانيو
جامې هم د باخترييانو په شان دي^(۱)".

په دې لړ کي د پكتيس Pactyes يادونه هم کوي او ليکي:
"پكتيس واسکټونه Cleaks" (اغوندي)، محلی لپندۍ او نېزې له
ځانو سره ګرزوي^(۲). بل ځای د کوچيانو بيان راوروپي چي دي ورته
وابي او ليکي: "د دوى ژبه پارسيانو ته ورته ده خو
وسائل ئې تر پارسيانو پكتيسانو ته نزدي دي، اته زره اسونه
لري^(۳)".

د هيرودتس Herodots پكتيان لکه وړاندي وویل سوه، تر
دېره وخته پوري د زياترو مؤرخينو په نظر همدغه ننني (پښتنه)

(۱) د هيرودتس تاريخ: اووم فصل - ۶۶ گنه، ۴۹۳ مخ - انګربزي ژباره. دا
يادابښونه پياورپي مؤرخ پوهاند دوکتور محمدحسن کاکړ رالپلي دي چي مننه
ورڅخه کوم.

(۲) کلاکس Cloaks یو ډول بې لستونو جامې دي چي ارتي غاري لري او ما
(واسکټ) ورته مناسبه ژباره وبلله.

(۳) هماګه اشر: اووم فصل - ۶۷ گنه، ۴۹۳ مخ.

(۴) هماګه اشر: اووم فصل، ۸۵ گنه، ۴۹۷ مخ.

بلل کېدل. (د تفصل له پاره اسلامي دایرة المعارف -لومړۍ توک -د (افغان) بحث و ګورئ). د هیرودتس دغه راټقل سوی روایت ته د هغو پوهانو په لړ کې چې هغه ته ئې د تایید سرښوروی وو، د "The Pathans" د مولف سراوالاف کرو نوم مخي ته رائحي. د ده په نظر د هیرودتس پکتیس له اوسينيو پښتنو (پختنو) سره مطابقت لري. ما (هوتك) د دې کوچنوتی رسالې په لومړۍ چاپ کې خبره پر همدي څای پري اينې وه. د اروابناد کاندید اکاډميسن محمدانور نوميالي دا خبره ډپره ژوره او دقیقه ده چې وايي "تر هغه څایه چې د ژبي او قوم رابطه د بشري تاریخ په سابقه کې په عمومي توګه تعقیب کېداي سی نو له یوې خواڅخه لیده کېږي چې یو شمېر ژبي د خپل اصلي قوم د اقتصادي، اجتماعي، ګلتوري او سياسي انکشاف په دليل له خپلې ايتنيکي محدودي څخه وتلي او نور بېلا بېل ايتنيکي هویتونه ئې په خپله حوزه کې راکښې ايسټلي وي. خوبل پلو ته بیا داسي ژبي په مخه رائحي چې دغه راز انکشاف ئې نه وي په برخه سوی بلکې د قوم نوم او د ژبي نوم ئې یو له بل سره تپلې پاته وي او په هم دې اساس ئې (ژبني جمعیت) له (ایتنیکي هویت) سره بشپړ مطابقت کوي، (وګ: د پښتنو د ټولنیز تاریخ مبادی - ۱۸امخ). له دې بیان څخه داسي نتیجه اخیستل کېدلاي سی چې که خوک د پښتو ژبي تاریخ څېړي، په حقیقت کې د پښتنو پر تاریخ باندی تحقیق کوي. اوس چې دنوي ژپوهني په برخه کې بنه مغزن پر مختکونه راغلي دي، د هغو له برکته د پښتنو د تاریخ ډېر تاریک او ګونګ اړخونه هم روښانه

سوی او په هفو کي د هيرودتس د پكتوييس په باب هم نوي تحليلونه او برداشتنه رامنځ سوي دي. د بناغلي ډاکټر عبدالرازق پالوال صاحب په قول د ګېمبرج پروفيسور بيلي (Bailey) او د اوسلو پروفيسور مارگن ستيرنه د هيرودتس د پكتوييس او پښتون نومو مطابقت ته د شک په سترګه کتلي دي. ډاکټر پالوال د پروفيسور بيلي له خولي ليکي چي: "د فيلاوجي (Philology) پر اساس باندي پكتوييس (Paktues) له پښتون (Pashtun) سره پيوند بدلاي نه سی... او پختون (Pakhtun) په مقاييسوي توګه سره یونوی نوم او لهجوي شکل دئ"، (وګ: کندھار مجله - د ۱۳۸۷ کال دريمه گنه، ۸ مخ). ډاکټر پالوال صاحب په دې باب د پروفيسور مارگنسستيرنه هغه نظر هم راخيسټي دئ چي "پښتون" ئې د شمال ختيئي لهجي تر "پختون" لرغونی او کلاسيک شکل بللي دئ.

پوهاند دوکتور مجاور احمد زيار صاحب هم په دغه باب د فقيد مارگنسستيرنه نظر تاييد کړي دئ او ليکلي ئې دي چي د جنوب لوپديئي لهجي پښتون او پښتو د ختيئو لهجو تر پختون او پختو لرغونی برپښي، (وګ: پښتو او پښستانه د ژپوهني په رهانکې: ۱۹۴ مخ).

ډاکټر پالوال صاحب د خورا پاخه ژبني منطق پر اساس دا خبره څېړلې ده چي سر اولاف کرو ولی د هيرودتس پكتوييس له پښتون سره معادل نوم گنلۍ دئ. پالوال صاحب ليکي: "د کرو لوی مشکل دا و، چي ده د /بن/ او /ش/ تر منځ توپير کولای نه

سوای چی هر کله ئې پېستون د پېستون په شان كېنلى دئ. كە دەد /بن/ فەم لرلای، دە بە هم د يىي او مارگەنستيرنە سره ملگەرتىيا كېرىۋاي.

بل لا داچىي ترومب، گەریرسن او كەرەخ /خ/ هەم د /ك/ غۇندى ويلە، او پختۇن بە ئې پكتۇن بالە. نو "پكتۇن" او "پكتوى" خوسم دم سره وايى... دوى خىر سوي نە دى چى دغە نوم "پكتۇن" نە دئ، تىش د انگلەيسىي ژې تلفظ ئې داسىي دئ.

مارگەنستيرنە او يىلى چى د /بن/ او /ش/ پە توپىر پوهەدل، دوى پە دې هم پوهەدلەي ول چى د پېستو كلاسيك شاعران لە خوشحال، رەھمان او نور پە بېلە لهجه بىغىدل، نە د پېسۈر صوبى پە او سنى لهجه. نۇڭكە ئې دغە لهجه وروستنى او نوپى بللى دە.

لە دې بىيانە خخە د ژېپوهنى د معاصر و اصولو پر اساس داسىي نتىجە راوزىي چى د ھېرودتس پكتويىس بە لە پختۇن كلمى سره ورته والى لرىي، مگەر لە پېستون سره مطابقت نە سى لرلای، او خىنگە چى پختۇن د پېستون كلمى نوى شكل دئ، پە دې اساس نو د ھېرودتس پكتويىس باید لە پېستون سره يو شانى و نە كەپ سى او د پېستون دنامە رىبىنە باید بىل ئاخى ولتۇل سى.

پوهاند دوكتور زيار صاحب د پېستون او پختۇن د اوپېستون جرييان بىيان كېرى دئ او د بىيان پە ترڅ كى ئې كېنلى دى: "... (پېستون) او (پېستو) لە خپل اپوند فونپەتىيکىي قانون سره سم لە مخنيو بنو پرسوانا –parswana – او پرسوا –parsawa – خخە پېستون او پېستو تە را اوپرى، را وروستە دغە دواپىي بېي پە

منځنی پښتو کې – paxto – او په ختیزه پښتو کې
پختون – او پختو – paxto – ته راواړي" (۱۹۳ – ۱۹۴ مخونه).

د دکتور زیار صاحب ورپسې زیاتوی: "د هېرودت (۴۲۵ – ۴۸۵) پکتوبیس یا ویدی پکتها له ټول تاریخي – جغرافیا یا زبات سره سره له پښتو او پښتون سره د دغو ژبنيو آرونوله منځی اړخ لګولای نه شي او پر څای ئې پرسوا او پرسوانا پخوانی بنې باوری برپښی...، (۲۳۰ مخ).

د هېرودت ته پکتوبیس چې پوهانو یو وخت له پختون، پښتون سره یو شان باله، دا د هغه وخت مشخص تحلیل ۹۹. او س چې د پښتو ژبپوهني د ساینتېفیکو اصولو پر اساس د پښتنو د اصل و منشاء په باب نوي نظرئې میدان ته راوتلي دي، نورنو له پکتوبیس سره د پښتون کلمې تړل ګویاعلمي تاداونه لري.

د پښتنو اصلي ټاټوبې یوه پراخه سیمه وه چې د ننۍ افغانستان زیاتره برخې او د پاکستان شمال شرقی خواوي پکښي شاملې وي. د دې پراخې اورشو پخوانی نوم (روه) ۹۹. د تاریخ فرشته د بیان له منځي (روه) هغو سیمو ته ویل کېده چې له سواته نیولې د سیوی تر بشاره او له حسن ابدال څخه تر کابل و کندهار پوري غزېدلې وي. ریاض المحبت د (روه) پولي له ایلمن (ننۍ هلمند) څخه تر قشقار پوري، له براهوی بلوچستان څخه تر کشمیر پوري نبودلې دي. ګویا په دې ډول په (روه) کې د اصلي

افغانستان ټولی سیمی شاملی وي^(۱). له تاریخي اسنادو خخه داسي
ښکاري چې پښتنه د اسلام په اوایلو کي له بادغیس او هراته نیولي
بیا د غور تر غرو پوري او دغه راز له زابلستان، ګندهara او د
ختیئخي پښتونخوا په غزنیو سیمو کي مېشته ول او هغه د خوشحال
خان خبره (سر يې هوري کندهار لم يې د مغار کي) وو. په پښتو
کلاسيک ادب کي د (روه) یادونه ډپره سوي ده. اشرف خان
هجري وايي:

قادсан له روھه نه راخي مدت شو
سلام باد را رسوي منت يې تم دي
کاظم خان شیدا وايي:

په هندی ادا يې و کړې په ما چاري
زه شیدا په زړه ساده د روه افغان یم

په معاصرو غیرپښتنو مؤرخيونو کي اروابنیاد میر محمد صدیق
فرهنگ د خپل کتاب (افغانستان در پنج قرن اخير) اول ټوک په
دریم باب کي د (افغان، پشتون و پتهان) تر نامه لاندي یو لړ
مطلوب راغوند کړي دي چې زیاتره حکمونه يې سرنه سره خوري.
دی ليکي: "کلمات پشتو و پشتون که افغانها بر زبان و قوم خود
اطلاق میکند تا سده هفدهم تنها در محاوره زبانی بین مردم
معمول بود و در آثار کتبی به نظر نرسیده است". تر دغه عبارت
یوولس کربني وروسته ليکي: "... و هر سه کلمه (افغان، پشتون و

(۱) کاکړ - پوهاند ډاکټر محمد حسن - افغان، افغانستان و افغانها و تشکیل دولت
در هندوستان، فارس و افغانستان: ۱۳ مخ، پېښور - ۱۹۸۸م.

پتهان - م. هوتك) از سده شانزدهم به بعد در کتابت راه یافته و در معنی واحد به کار رفته است". او تر دې بیان اته ویشت کربنی وروسته بیا لیکی: "اکثر مورخان، محل رهایش نخستین پشتوونها را کوههای سلیمان و سرزمینهای مجاور آن در غرب رو دخانه سند شمرده اند که در آنجا به علت دشوار گذار بودن اراضی و نظام قبیله ای، به شکل منزوی و نیمه مستقل زندگی میکردند. ازینجاست که در نبشه های دوره اسلامی تا هجوم مغولان بجز اشارات مختصر ... تفصیل بیشتری درباره چگونگی زندگی ایشان به نظر نمی خورد. اولین شرح تفصیلی راجع به ایشان (پشتوونها - م. هوتك) در خارج آن خطه در تاریخنامه هرات سیف بن محمد هروی آمده است که در اوایل سده چهاردهم میلادی تالیف شده است" (پر کلماتو تاکید زما دئ - م. هوتك). یو ځای تر اولسیمی پېړی پوري (پشتو و پشتون) یوازي د خلکو په ژبنيو محاورو کي معمولي کلمې بولی او بل ځای بیا په خپله د دغو کلمو لیکل سوي مثالونه تر خپل دمنخي حکم دوي پېړی وړاندی راوړي. زه نه پوهېږم چې دغه تنافق بايد خه راز تعییر سی؟

ب- افغان:

پښتانه په مجموع کي نورو اقوامو د (افغان) په نامه بللي دي. دوي خپل ځانونه پښتانه او خپله ژبه پښتو بولی. د افغان کلمې په باب پوهانو بېلاپل نظرونه ورکړي دي. څینو د مهاباراته اسوaka Asvaka ته نزدي بللي ده. اسوaka د ګندههارا سیمی ته منسوبه کلمه ده چې د آس د سپرليو معنا ورکوي. څینو د سانسکریت له

اسواغانه خخه را پیدا سوی کلمه گنلې ده چي معنا ئې د سورليو تاپوبى (سرزمین سواران) دئ. په دې ډول وينو چي افغان هم د خلکو او هم د سیمی نوم دئ^(۱). Ҳیني څېرونکي بیا د اپران د نقش رستم په کتیبه کي د راغلي (ابگان) یا (اوگان) له پاره (افغان) ډېر بنه معادل بولي^(۲). داسي نظر هم سته چي اغوان په ارماني ژبه کي د غرو او سپدونکو ته ويل کېدہ او دا نوم پښتنو ته د ارماني ګاونډیانو له خواړکره سوی دئ^(۳). البته په ارماني ژبه کي اغوان د غرو او سپدونکو ته وايي خو دا چي دا نوم دي په خاص ډول د افغانانو له پاره استعمال سوی وي، نوره څېرنه غواړي. (د زيات تفصیل له پاره وګورئ: پښتانه - د پوهاند دوکتور حبیب الله تبری اثر - ۵۳ - ۵۴ مخونه).

په اسلامي عصر کي به حدودالعالیم لومړنی کتاب وي چي د افغان نوم ئې ياد کړي دئ (۳۷۲ ق) د اروابناد علامه حبیبی په قول د حدودالعالیم مولف "په هغه ځای کي چي د پښتونخواښارونه لکه ګردېز، لغمان او نور ذکر کوي په سول او بنیهار نومو ځایو کي د افغانانو استوګنه بنېي او داسي بنسکاري چي پښستانه په بنارو کي هم او سپده او مشهور وو^(۴). تر دې يادونی وروسته نو د علامه ابو ریحان البیرونی په ګډون د غزنوي دورې د Ҳینولیکوالو او شاعرانو په آثارو کي د افغان او افغانانو بیانونه موندلای سو. د غزنی د دربار

(۱) هماګه اثر: ۱۶-۱۷ مخونه.

(۲) تبری - پوهاند دوکتور حبیب الله - پښستانه: ۵۲ مخ.

(۳) کاکړ - پوهاند ډاکټر محمد حسن - افغان...: ۱۵ مخ.

(۴) حبیبی - پوهاند عبدالحی، د پښتو ادبیاتو تاریخ: دوهم ټوک - ۱۵۱۳۴۲ ش.

شاعر فرخی له نن خخه خه دپاسه زر کاله مخکي ويلي دي:

بگونه شل افغانيان دوپره و تيز

چو دسته بسته بهم تيرهای بي سوفار

فردوسي په شهنامه کي زابل ته نزدي د (دشت خرگاه) د

او سېدونکو په باب ډېري خبری لري چي تفصيل به ئې وروسته

ولوي. دى وايي:

چنين گفت ده قاندانش پژوهه

مراين داستان را از پيشين گروه

که نزديک زابل به سه روزه راه

يکي کوه بد، سركشیده به ماہ

ييك سوي او دشت خرگاه بود

د ګردشت زی هندوان راه بود

نشسته دران دشت بسيار کوچ

زاوغان ولاچين و کرد و بلوج

تر دي را وروسته نو د سيفي هروي تاريخنامه (تاليف: ۷۱۸

– ۷۲۱ هجري) هغه اثر دئ چي د (افغان) او (افغانستان) نومونه يې

په پېخراوپي دي. نوموري مولف د هغه وخت د (افغانستان) ټول

غیر پښتنه و ګړي لاهم (افغانان) بللي دي^(۱).

د روښاني غور ځنګ ستر مخالف اخوند دروپزه ننګرهاي په

مخزن الاسلام کي د (افغان) او حتی افغانستان يادونه کړي ده. د

ده خپله وينا داسي ده: "الحاصل هر که میخواهد خود را از بلاي

(۱) تېي - پوهاند دوکتور حبيب الله - پښتنه: ۵۷ مخ.

هر دو جهان نگهدارد و در اسلام ثابت باشند و در کفر نه افتد، از پیران این زمانه احتراز بکنند و مرید نشوند والا همچنان احوال او را پیش خواهد آمد چنانکه دیده می شود درین ایام اکثر هر که از افغانستان و بلایی که درآمده است از پیری و مریدی درآمده است^(۱).

د پښتو ژبې پخوانیو شاعرانو هم د (افغان) نوم په خپل کلام
کي راوری دئ. خوشحال خټک وايي:

د افغان په تګ مي و تړله توره
ننګیالي د زمانې خوشحال خټک يم
رحمان بابا وايي:

چي کشور د افغانانو معطر شي
د هريست مصرع مي زلفي د خوبان کړې
کاظم خان شیدا وايي:

په هندي ادا يې و کړې په ما چاري
زه شیدا په زره ساده د روه افغان يم

د شلمي پېړي په سر کي د افغان نوم له افغاني ملت سره د
مياني او په افغانیت باندی د ويړلوا یوه نخبنه سوه. زياترو منورينو
له خپلو نومونو سره د (افغان) لقب هم کيښ. دي نامه نونور یوازي
د پښتو تمثيل نه کاوه، بلکي د هر افغاني تبعه له پاره کارې دله.
له خه مودې راهيسي په خارج کي ځيني افغاني نشرات د
اپرانيانو په پیروی د (افغانستانی) پېخوندہ او مضره کلمه کاروی

(۱) اخوند دروبزه، مخزن الاسلام: ۲۰۷ مخ، دهلي - ۱۳۰۰ق.

چي په هیڅ صورت د افغانیت مفهوم نه افاده کوي. زما په فکر د دغې کلمې رواج به د افغانیت ویاپلي صفت ته زیانمن تمام سی. لکه مخکي چي می وویل د افغان نوم پښتنو ته نورو ورکړۍ دئ خو وروسته یې د پښتنو لیکوالو او شاعرانو په لیکنه او کلام کي رواج موندلی دئ. (په نږۍ کي نور قومونه هم سته چي د بل چاله خوا ورکړه سوی نوم ئې تر خپل نامه ډېر عام سوی وي. ویل کېږي چي المانيانو ته د [جرمن] نوم د سلطیانو له خوا ورکړه سوی دئ او د دوی تر خپل نامه [دويچن] ډېر عام او تاریخي سو)^(۱). خو پښتنو ځانو ته تل پښتون ویلي دي او له پښتونولی څخه ئې د خپل ژوند له پاره د یوه ویاپلي اجتماعي قانون په توګه کار اخیستی دئ او اخلي ئې.

ج-پټهان:

پښتنو ته د (پټهان) لقب هم ورکړه سوی دئ. دا لقب د هند په پراخه سیمه کي منځته راغلی او پسې عام سوی دئ. تر ایجاد وروسته ئې د رینې معلومولو له پاره راز راز توجیهات سوی دي. په مخزن افغاني او له هغه وروسته په ځینو هغو آثارو کي چي د مخزن اغېزه پر پرته ده، پټهان د (بطان) اوښتی شکل بل سوی دئ او پر زیات سوی دي چي دا لقب د آنحضرت صلی الله عليه وسلم له خوا قیس عبدالرشید ته ورکړه سوی دئ. بطان یې د بېړی د ملا تیر بلی دئ^(۲). د ځینو په نظر د پټهان د نامه رینې په

(۱) نومیالی-محمدانور-د پښتو د ټولنیز تاریخ مبادی: مخ، مسکو-۱۹۹۷م.

(۲) دا مطلب په خلاصة الانساب، تواریخ خورشید جهان، پښتانه د تاریخ په رینا کښي او ځینو نورو کتابو کي راغلی دئ.

هند کي د پښتنو له لومړني تاټوبي سره تېلې ده. فرشته ليکي:
 پښتنه چي د غور له غردونو شخه د هند سيمو ته ولپرديدل، د بهار
 ايالت په پتهنه کي يې واړول. هنديانو په پتهنه کي د هغوي د مېشته
 کېدو له امله هغوي پتهنان وبلل^(۱). مشهور ناروپژي ختيئ پوه
 مارګنسټرن په پتهان کي د (پښتنه – پښتان) رېښه دخيله
 بولي^(۲). د پتهان توجيه چي هر راز وي، زماد څېرنېي موضوع نه ده
 خو دونه ويلاي سم چي دا نوم په هند کي ایجاد سوي دئ او د
 پښتنو آثارو ته ئې لاره کړي ده. حقیقت دادئ چي پښتون، افغان،
 پتهان د یوه قوم درې نومونه دي. شاعر وايي:

اسمانه بنه ئې واوره په وازکومي درته وايم
 فغان پښتون پهان دی یو مفهوم یوه نامه ده
 بنایست حسن بنکلا ټوله د میني تعابيردي
 توپيردي د الفاظو مسمی ټوله یوه ده

۵- پښتو :

د پښتنو ژبه (پښتو) ده. لکه د افغان نوم چي د غير پښتو له
 خوا دي قوم ته ورکړه سوي دئ، دغه راز غير پښتنه اقوام پښتو
 ژبي ته (افغاني) وايي. دانوم همدا اوس د تاجکو، هزاره وو، اوزبکو
 او نور سره وروپو قومونو په عوامو کي د پښتو له پاره کارپېږي. په
 پښتو ادبیاتو کي د پښتو له پاره د افغاني نوم را پرلو چېږي پخواني

(۱) ظفر کاکا خیل - پښتنه د تاریخ په رنای کښی: ۱۰۴ مخ - پښور.

(۲) تاریخ تلفظ صرف پښتو: د دوکتور روهان فرهادي ترجمه - د استاد عبدالحی حبیبی له تعلیقاتو سره - لومړی ټوک، ۲۱۱ مخ، کابل - ۱۹۷۷م.

بېلگى ستە. دروبانى افكارو مبلغ شاعر دولت لوانى وايى:

افغانى لفظ مشكل ولوست كوبىن نەشە

ورتە وشوه كىننە ديارلس حرفونە

له افغانى لفظ خخە ئى مراد پىنتو ژبه ده. نېرى د زياترو پوها نو پە عقىدە، پىنتو يوه آريايى ژبه ده چى د هندوار و پايانى ژبود كورنى د هندوار يانى خانكى د اوستا پە بناخ پورى تېلپى ده. د پتى خزانى د روایت له مخي ئى د ادبى آثارو خركونە د هجرت پە دوھمە پېرى كى ليىدلاي سو.

او س پىنتو ژبه د يوه ژوندى قوم ژبه ده، چى د نوي او معاصر ادب ټولو اصنافو تە ئى پە خپله لمن كى ځاي ورکړى دئ او د چا خبره "د سیالانو سیاله ژبه ده".

پە دې شپو ورخو كى د خينو كسانو له خولي او رو چى د ملګرو ملتۇ پە كومه خپرونە كى وييل سوي چى پە يو يىشتىمە پېرى كى د نېرى خيني ژبي له منځه تلونكى دى او پىنتو هم پكېنى شامله ده. ما تە دا خبره معلومه نه ده چى د ملګرو ملتۇ د دغى خپرونى د ليکوال استناد بە پر كومو دلایلو ولاپ وو. تر كومه ځايى چى د ژبود مرگ و ژوند مسئله ده نو دا يوه نوي خبره نه ده. پە نېرى كى مورب لکه د ژبۇ زېرېدل چى ليىدلىي دى دغه راز مو د ژبۇ مېينە هم ليىدلى ده. خود پىنتو ژبي د مرگ له پاره زه هىچ راز توجيهي دلایل نه وينم. پە دې ژبه باندى د شېپتو مليونو پە شاوخوا كى و گېرى خبى كوي. د نېرى د تقریباً ټولو ادبى ژانرونو بېلگى پە پىنتو كى موندلای سو او له نېيواں ادبى بهېر سره د دې ژبي د اوږدې پر اوږدې

یون شاهد يو. که خوک وايي چي دا يون سوکه دئ، وي به. خو همدا سوکه يون د دي حقیقت بشکارندوى دئ چي پښتو ژبه په خپل ذات کي له دغه يون سره د تگ وړتیا لري. پاته سوه د ژبي د بدلون و پشپېر تیا و تکامل خبره. دا حقیقت باید موږ ومنو چي نننی پښتو د روښاني عصر له پښتو سره هم د شکل له مخي او هم د محتوى له رویه توپیر لري. د راتلونکو پېړيو پښتو به په هغه صورت کي چي په خپله پښتنه د مرګي له خوبه راویښ سی، تر نننی پښتو ډپره بدایه او متكامله وي. خو دا کار باید د ژبي د مهیني په توګه تعیير نه سی. د پښتو ژوند د پښتنه له ژوند سره تپلي دئ. که پښتون ژوندی وو دابه ژوندی وي^(۱).

(۱) په کوته بلوچستان کي په ۱۹۹۱م کال د پښتو (عالمي کانفرنس) جوړ سوي وو او تر خلوپښتو زياتي مقالې پکښې لوستل سوي وي. د غونډي د مقالو مجموعه چاپ سوي هم ده چي بنده د خوند مطالب پکښې دي. د دغې غونډي یوه برخه وال په خپله مقاله کي غونښتي دي ثابته کړي چي پښتو ژبه نوره ژوندی، نه سی پاتېلای او هرومو به مری! دا خود لیکوال نظر وو، چي د احترام وردي خو ماته د حیراتیا ځای دا دئ چي د (کانفرنس) په پای کي د دغه (دلخراشه) مضمون لیکوال ته انعام هم ورکړه سو!

دوهم خپرگی

د پښتنو اصل و نسب

د پښتنو د بنې اسرائیلیت نظریه:

لکه د پښتنو د نامه په برخه کي چي د پوهانو نظرونه بېلاړل دي، دغه راز د پښتو د اصل و نسب په باب هم راز راز خبری سوي دي. چا د بنې اسرایيلو د ورکو قبیلو بقایا بللي، چا قبطیان، چا ارمنیان، چا بیا تاتار او Ҳینو نور څه ګنډي دي. لیکلې اسناد بنېي چي دي موضوع ته د لوړۍ څل له پاره د زرمي هجري پېړي په شاوخوا کي منظم کار پیل سوي دي. د م Gould جهانګير د دربار منشي خواجه نعمت الله هروي نورزي دنواب خان جهان خان لودي په سپارښته او د سمانا د حاکم هیبت خان په مرسته د (مخزن افغاني) په نامه یو کتاب په ۱۰۲۰ هجري قمري کي وکیښ. په دي کتاب کي د پښتو د اصل و نسب په باب مفصله خپرنه سوې ده او د پښتو قبیلو د روایتي شعرو چارتونه ترتیب سوي دي او په دي برخه کي شفاهي روایتونه په لیکلې توګه ثبت سوي دي. د مخنه تر دي چي د پښتو د اصل و نسب په باب د مخزن افغانی روایتونه

بیان کرم ما ته دا غوره ایسی چي دغه کتاب او مؤلف ئې درنو لوستونکو ته وروپېژنم.

مخزن افغانی:

دنورزی نعمت الله هروی په قلم په ۱۰۲۰ هق کال کښل سوی دئ. نعمت الله هروی د خواجه حبیب الله هروی زوی دئ، وايی چي خواجه حبیب الله هروی د اکبر پاچا (جلال الدین محمد اکبر) له درباریانو شخه وو او ۳۵ کاله ئې په شاهی محکمه کی خدمت کړی دئ. ډاکټر محمد بشیر حسین داکبرنامې په حواله ليکي چي داسپړی هماغه حاجی حبیب الله کاشی دئ چي د اکبر په درباریانو کی منلي شخص وو. له اکبر سره په یوه تجارتی هیات کي ګوا ته هم تللى وو. کله چي اکبر په ۹۹۱ هق کي د ځینو خوراکي موادو د یيو د جګوالی په خاطر یو لپه تدبیروننه ونیول همدغه حبیب الله ئې پر بوره (شکره) باندی د نگران په توګه ودر اووه^(۱). حبیب الله د اکبرنامې له قوله په ۱۰۰۳ هجري قمري کال په اګره کي مړ سوی دئ.

دنورزی نعمت الله د ژوند په باب چي خه مواد په لاس کي لرو هغه زیاتره د ده د مخزن افغانی له سریزی او متن شخه په لاس راغلي دي او له هغه شخه خرګندېږي چي نوموري په اګره یا د هندوستان په کوم بل بنار کي زېږيدلی دئ. د وړوکتوب د زده

(۱) مخزن افغانی: اردو ژباره (اردو ژبارونکی ئې ډاکټر محمد بشیر حسین دئ) - د سریزی ۱۳ مخ، ۱۹۷۸ م.

کړي په باب ئې په څه نه یو خبر خود مرہ پوهېږو چې په ۹۹۳ هـ
کې د عبدالرحيم خان خانان د کتب خاني نظام وو. خانخانان
عبدالرحيم د جلال الدين اکبر سپه سالار وو. کله چې تر اکبر
وروسته شهزاده سليم د (جهانګير) په نامه پر تخت کښېنوست
(۱۰۱۴) نعمت الله ئې د منشي په توګه وټاکه. یوولس کاله ئې
خدمت وکړ او وروسته ئې د خانجهان لودي ملازمت ته ملا وټره.
خانجهان ورباندي د پښتانه ورور په توګه ډېر باور درلود. نعمت
الله له خانجهان لودي سره په هغه سفر کي ملګري وو، چې په ۱۰۱۸
هـ کال ئې د مرهته وو د ارامولو په خاطر دکن ته کړي وو. په دې
سفر کي نعمت الله له یو بل درانه پښتون هیبت خان کاکړ سره
پېژندلي دي. د همدغه هیبت خان کاکړ پېژندګلوی او مرسته وه
چې نورزی نعمت الله ئې د مخزن افغانی پر کښلو بریالي کړ. هیبت
خان کاکړ د خانجهان لودي نژدې ملګري وو او د هغه د ژوند ډېر
حالات ورته خرګند ول. ده له نعمت الله نورزی سره د پښتنو د
ژوند و ژواک، اصل و نسب په معلومولو کي ډېره مرسته وکړه او
ویل کېږي چې د مخزن افغانی په پای کي چې د هیبت خان کاکړ د
پلار و نیکه حالات بیان سوي دي، هغه د ده په خپل قلم پر زیات
سوی دي. باید وویل سی چې د مخزن په کښلو کي تر ټولو زیات د
خان جهان لودي هڅونه او تشویق ډېر اغېزمن وو او ځینې
څېړونکي د دې کتاب د لیکلواصلي مشوق خان جهان بولي^(۱).
نعمت الله هروي نورزی د فارسي ژبي شاعر هم وو. د دیوان

(۱) محمد حیات خان-حیات افغانی: پښتو ژباره-لومړۍ ټوک، ۱۷۰، مخ، کابل.

خرک ئې نسته خو په مخزن افغاني کي ئې يو دوه شعره راغلي دي.
دغه راز په مخزن افغاني کي د پښتو شعرو سته والي د دې خبری
دليل کېداي سې چې نعمت الله په پښتو ژبه پوهېدى که خه هم په
هندوستان کي زېړېدلی او لوی سوی وو خو خپله مورنۍ ژبه ئې
زده وه.

مخزن افغاني يوه دېباچه او مقدمه لري ورپسي په اووه بابه او
خاتمه کي كتاب پاي ته رسپېري هر باب او خاتمه ئې بيا پر بېلو
بېلو فصلونو وېشلې ده. د كتاب د خاتمي په درو فصلونو کي ئې د
سړه بنو، پېښو او غرغښتو په قېيلو کي د مشهورو صوفيانو حالات
راوړي دي. كتاب په لوی سر کي د پښتنو اصل و نسب څېږي. (دا
برخه ئې اوس د انسابو پوهانو په نزد د منلو وړ نه د ځکه پښتنه بنې
اسرایلو ته منسوبوي؟) بيا د لوديانو او سوريانو حالات بیانوي او
ورپسي د خان جهان لودي د ژوند کارنامي ليکي. که تر دې خبری
ورتېر سو چې د پښتنو د اصل و نسب په باب ئې ناسم او له خانه
جوړ سوی نظرونه راواړي دي نور نو مخزن افغاني په هند کي د
پښتنو ستانه وو په باب ډېر ګټهور اثر دي.

د دې كتاب ځيني ځانګړ تیاوي به د نوموړي اثر د اردو
ژبارونکي له خولي دلته را نقل کړو. تر ټولو لومړي بېګنه ئې داده
چې مصنف د پښتنو د حسب و نسب شجري د لومړي ځل له پاره
راغوندي کړي دي چې د تاريخ په کوم بل کتاب کي په دومره
تفصيل نه دي بیان سوی.

د خان جهان لودي د حالاتو او فتوحاتو بیان ئې ډېر مستند او

د باور و پر دئ ځکه د کتاب لیکونکي ډپر ګلونه او په ډپرو ګارونو
کي د هغه ملګري ۹۹.

د سوری شپرشاہ د سترو کارنامو بیان که خه هم په (تاریخ
شپرشاهی) او (واقعات مشتاقتی) کي راغلی دئ مگر د مخزن
افغانی معلومات باید یو داسی اضافت و بولو چي د هغه په مرسته
مود د شپرشاہ ستر شخصیت نور هم بشه ترا پېژندلای سو. په دې
برخه کي ئې معلومات ثقه او مستند دي.

د دې کتاب یوه بله ځانګړې تیالا داده چي د لوډیانو او سوریانو
د زمانې بیان ئې له عقله لیری نکلو او افسانو څخه رابیل کړي دئ.
د کتاب په خاتمه کي چي د پښتنو ستانه وو او د خدای د
دوستانو کوم معلومات راغونه سوی دي، ځینې داسی کسان
موندلای سو چي په نورو ماخذونو کي ئې خرک نه لرو.

تر مخزن افغانی وړاندی مود پر همدي موضوع باندي په دغه
کم او کيف کوم منظم اثر نه لرو. د پوهاند دوکتور حبیب الله تبیري
په قول د ابوالفضل (آیین اکبری) تر ټولو پخوانی لیکلی سند دئ
چي د پښتنو د سترو قبایلو یادونه ئې کړي ده^(۱). آیین اکبری په
۱۵۹۷ - ۱۵۹۸ کلونو کي لیکل سوی دئ. نوموری پوهاند په دې
باب د اخوند دروپزه ننګرهاري د تذكرة الابرار والاشرار روایت هم
رانقلوي. ما ته د تذكرة الابرار والاشرار او مخزن افغانی لیکنی
همزولي بنکاري او داسی مي لا هم په زړه کي راګرزي چي د اخوند
دروپزه ماخذ دی د نعمت الله هروي اثر وي (والله اعلم). د نعمت

(۱) تبیري - پوهاند دوکتور حبیب الله - پښتنه: ۲ مخ.

الله هروي زيار په خپل وخت کي يو نوبت (ابتکار) دئ او د مولف او همکارانو هشخه ئې د ستاینی وړ ده.

د مخزن افغاني د روایتو له مخي پښتانه بنی اسرائیيل دي او په بنی اسرائیيلو کي د ساول (طالوت) له نسله گنډل سوي دي. ساول د حضرت یعقوب عليه السلام په دوولسو زامنو کي د ابن یمین له اولادې شخه وو. وايي ساول د حضرت اسماعيل عليه السلام په زمانه کي د بنی اسرائیيلو پاچا وو. دوه زامن ئې ول چي (ارميا) او (برخيا) نومېدل، لور ئې د حضرت داود مېرمن وه، برخيا د حضرت داود عليه السلام وزير او ارميائی سپه سالار وو د ارميا زوي افغنه نومېدل چي د حضرت سليمان عليه السلام سالار وو او د برخيا د زوي نوم اصف وو چي د وزارت منصب ئې درلود. افغنه ته خدای خلوپښت زامن ورکړل او اصف تته اتلس. د حضرت سليمان د وفات پر وخت د دې ورونيو (افغنه – اصف) له اولاده دومره پیاوړې قبیله جوړه سوه چي په ټولو بنی اسرائیيلو کي ئې ساري نه وو.

وايي چي بنی اسرائیيلو د حضرت سليمان عليه السلام تر وفات وروسته د خدای نافرمانی ته ملا وترله. خدای د بابل پاچا (بخت نصر) پر مسلط کړ او د بنی اسرائیيلو ځینې قبیله حجاز ته او ځینې غور ته مهاجري سوې حجاز ته د مهاجر و بنی اسرائیيلو وروستي مشر خالد بن ولید دئ چي د ځینو پښتنو مورنۍ نیکه بلل سوی دئ او د غور د بنی اسرائیيلو متاخر سپړی قيس دئ.

د مخزن افغاني دغه روایت د ټولو هغو آثارو له پاره د یوه قوي

ماخذ حیثیت لري چي په دې برخه کي ليکل سوي دي. تاریخ مرصع، خلاصة الانساب، صولت افغاني، شوکت افغاني، توزک افغاني، تواریخ خورشید جهان، د پښتنو تاریخ او نورو د مخزن افغاني محتويات اخيستي دي. دغه راز یو شمېر لوپديئو مولفينو هم د مخزن افغاني پر روایتو تکيه کړي او منلي ئې دي. په غربي څېړونکو کي د بنګال د ايشياتېک ټولني مشر سرويلیام جونز Alexander Burns، الکساندر برس William Jones Charles Moorcroft او چارلس مېسن Masson، جورج روز G. H. Rose، والټر بیلیو H. W. Bellew او هنري جورج راوري H. G. Raverty د پښتنو د بنې اسرائیيلیت د نظریې پلویان دي او په دوى کي جورج روز د دغې نظریې د خورا جدي مدافعينو څخه دئ. (د ده د حکمونو په باب به وروسته Mountstuart وړغېږو). په مقابل کي منستوارت الفنسټن Bernard Malcolm او برناډ ڈورن John Malcolm، جان ملکم Elphinston Dorn ئې بیا کلک مخالفین دي او پښنانه اريایيان بولي (د دغو څېړونکو د نظریاتو له پاره د بناغلي پوهاند دوکتور حبیب الله تبری د درانه اثر [پښنانه] لوستل له لوستونکو سره فوق العاده مرسته کوي).

په پښتنو ليکوالو کي بشاغلیل خان روشن خان د دغې نظریې په ملاتېر ډېرڅه ليکلي دي. په دې برخه کي د ده د مشهور اثر اردو نوم (تذکره-پتهانون کي اصلیت او رانکی تاریخ) دئ. د دغې نظریې له مخي د حضرت محمد صلی الله علیه وسلم

په ژوند کي حضرت خالد ابن ولید رضي الله عنه خپل هغه تربونه چي په غور کي اوسيدل، د اسلام دين ته راوبيل. د غور پښتنو د قيس په مشري يو وفد (جرگه) مدینې منوري ته ولپره. دغه وفد هوري د اسلام مقدس دين ومانه او په ايمان مشرف سول. آنحضرت صلي الله عليه وسلم پر قيس باندي د عبدالرشيد نوم کښېښوو. قيس عبدالرشيد د مکې د فتح په غزا کي برخه واخيستله او د خپلو جنگي کارنامو په وجه ئې د (بطان) لقب وکاټه. حضرت خالد خپله لور بي ساره په نکاح کړه. قيس له خپلو یارانو سره غور ته ستون سو او د اسلام د دين تبليغ ئې پیل کړ. په ۴۰ ق يا ۴۱ ق کي مړ سو. د همدي نظرې اغېزه د ملا عبدالباقي افغان کندهاري په دې لاندي بیتونو کي ليدل کېږي.

پتاں قيس عبدالرشيد زموږ بابا نومونې درې
د وحدت پیاله یې نوش کړه له مشركه شو راپري
زه د ده تر لبو جار سم د حبيب خپر یې مچ کړ
اولاده یې بهره مند سوه د اباوو دين یې پوچ کړ
(تهذيب الواجبات: پنځم منځ، ۱۴۰۸ هـ)^(۱)

قيس خوک وو؟

د مخزن افغاني د ليکني له مخي او په پښتنو کي د یوې مسلطي عنعني له رویه، قيس د اسلام د مقدس دين د بعثت پر

(۱) دا بیت ما خه د پاسه پنځوس کاله مخکي د لوړې خل له پاره له خپلي مور خخه اورېدلی وو.

وخت د غور د پښتنو مشر وو. د اسلام تر منلو او له آنحضرت صلی الله علیه وسلم سره تر مشرف کېدلو وروسته يې نوم عبدالرشید سو دا ئىكەنچى وايى (قىيس) عبرانى نوم وو. مرگ ئې پە ٤٠ يا ٤١ ق كى واقع دئ. د اروابىاد دوست محمد كامل او فاضل استاد پوهاند عبدالشكور رشاد د خپر نوله مخي د قىيس پە نامه يو صحابى هم سته. خو دا چى دغه قىيس دى همامغه وي چى د جوپ سوي افسانوي روایت له مخي دى د غور د پښتنو پە نمايندگى مديني منورى تە تللى وو او هورى ئې د اسلام دين منلى وو، بىا وروسته بيرته غور تە راستون سوي وواو درې زامن (بېت، سره بن او غرغښت) ئىنى پاتە ول، هغه مسایل دى چى د ثبوت دلائل ئې كافى نه دى. علامه عبدالحى حبىبى لىكى: "كىس پښتو كلمه ده ... ملايانو دغه نوم معرب (قىيس) كې او پە مخزن افغانى كى يې د عربىت افسانى وترابلش سوپى چى د قىيس عبدالرشيد د خالد له خپلوانو خخه او د حضرت رسول صلی الله علیه وسلم پە حضور مشرف سوي و مگر دا افسانه حقىقت نه لري او نه پە اسلامي تاريخ او سير ياد احاديثو پە كتابو كى د قىيس عبدالرشيد نوم راغلى دئ او نه پە بل قديم كتاب كى دا افسانه سته او نه قديم سند لري. د حضرت رسول صلی الله علیه وسلم د ژوندون ټول وقايىع او هغه وفود چى له نورو هييادونو خخه د دوى مبارك حضور تە راغلى وە، ټول وقايىع يې د سير او مغازى او فتوح پە كتابو كى منضبط دى خو دا قىيس بالكل نسته. نو دا ويلاي سو چى دا كىسە فقط د زرم

هجري کال په حدودو کي پيدا سوي او تاریخي اصالت نه لري^(١).
 د مخزن له روایت سره سم دقیس درې زامن (سړه بن، پېټ
 او غرغښت) پاته سول چي او سنی پښتنه د همدغو درو تنو اولاده
 ده. خوشحال خان خټک وايي:

پښتون په اصل کي سړه بنې دي
 يا غور غښت دي يا پېټني دي
 لودي غلجي دي د پېټني له لوره
 په سړه بن پوري يیا کرلانې دي

دا وو د هجي نظرې لنډيز چي په مخزن کي ثبت سوي ده او
 وروسته ئې پلويان او مخالفين پيدا کړل او تر نونسمي پېړي پوري
 د یوې مسلطي او منل سوي نظرې په توګه وڅلېده. پلويانو ئې
 پښتو ژبه د عبراني ژبو یو اوښتني شکل وباله او سامي ژبه ئې وګله.
 د دې نظرې له مخي پښتنه پنځو نیکونو ته رسپړي د سړه بن،
 غرغښت او بېټ او لادې ته (اصلې افاغنه) او (متوزيو او کرلانیو)
 ته (وصلي افاغنه) وايي. د نونسمي ميلادي پېړي په اوله نيمائي
 کي اروپايي پوهانو د پښتنو د بنې اسرائيليت نظرېه تر پونستني او
 څېړني لاندي ونیوله او تر اوږدو ژبنيو تاریخي او ايتنيکي څېړنو
 وروسته دې نتيجې ته ورسپېدل چي د پښتنو د بنې اسرائيليت
 نظرېه پر پاخه علمي تاداو ولاړه نظرېه نه ده او افسانوي اړخ ئې له
 ورایه خرګند دئ. البته د تاریخ په ځینو پړ اوو کي به د سامي
 اقامو ځيني افراد او ګروپونه له پښتنو سره یو ځای سوي او پکښې

(۱) حبibi - عبدالحفي - د پښتو ادبیاتو تاریخ، دوهم ټوک، ۱۰۲ - ۱۰۳ مخونه.

منحل سوي وي (اوسيني سادات او تر هغو وړاندي مثالونه) خو حققت دا دئ چي نه پښتنه سامي قوم دئ او نه پښتو سامي ژبه ده (تفصيل ئې وروسته رائحي).

د پښتنو د بني اسرائييليت د نظربي کمزوري اړخونه او تناقضات

پښتنو محققينو د دې نظربي د شنلو او څېړلو په نیامت د تورات^(۱) د روایتونو پر بنا اوږدې څېړني کېږي دي او په نتیجه کې خرګنده سوي ده چې:

– د ساول (طالوت) په زامنو کې د ارميا په نامه هیڅوک نسته او زوى ئې (افغنه) یو خیالي موجود دئ. د ظفر کاکاخېل د ویناله مخي خود افغنه نوم په ټول تورات کې نه دئ موندل سوي^(۲).

– د ساول په زامنو کې د برکيا په نامه یو تنسته چې زوى ئې اصف دئ خود اچي نوموری دي د حضرت سليمان عليه السلام په وخت کې وزیر مقرر سوي وي، په تورات کې هیڅ راز اشاره نسته.

(۱) تورات چي په لغت کي قانون ته وايي، د هغه اسماني کتاب نوم دئ چي پر حضرت موسى عليه السلام نازل سوي او له هغو خلورو کتابونو څخه دئ چي مسلمانانو ايمان پر راوري دئ. په قرآن مجید کي د تورات پر نامه دې پښېړو. عيسویان د مقدس کتاب لوړې پنځو برخو ته تورات وايي. دا پنځه برخې ئې په انگرېزی کې بولي چي په فارسي متونو کې ورته (خمسه موسى) ويل سوي دي (د لومړي چاپ حاشيه. په دې باب تفصيلي بيان وروسته رائحي).

(۲) ظفر کاکاخېل - سيد بهادر شاه - پښتنه د تاریخ په رينا کبني: ۳۵ مخ - پښبور.

فاضل استاد علامه پوهاند عبدالشکور رشاد(رح) د (الدرس التام
فی التاریخ العاًم) په حواله لیکي:

"د شاول (طالوت) د پاچا کېدلو کال ۱۰۹۲ قم او د مرگ کال
يې ۱۰۵۶ قم بسodel سوي دي او تر شاول وروسته حضرت داود
عليه السلام د بنی اسرائيلو مشر وټاکه سو او تر خلوپښت کاله
واکمنۍ وروسته په ۱۰۱۶ قم موږ ... د وروستنۍ لیکنې په رونما
کي هم درایت په حکم د مخزن افغانی داليکنه زړه ته نه لوپري
چې وايي (برخيا او ارميا د ساول دوه پس مرگي زامن وو او د هغو
زامن آصف او افغنه د حضرت داود وزير او سپه سالار سول) دا
حکه چې که موږ د برخيا او ارميا زوکړه په ۱۰۵۶ قم یا ۱۰۵۵ قم
کي فرض کړو نو د هغو د زامنوا (آصف او افغنه) زوکړه که د پلرو په
شل کلنۍ کي پېښه سوې وي نو آصف او افغنه باید په ۱۰۳۵ قم یا
۱۰۳۶ قم زوکړي او تر شل کلنۍ په کم عمر کي د حضرت داود
غوندي بر ميالي پاچاله خوا د وزارت منصب ته دغه آصف او د سپه
سالاري منصب افغنه ته ورکول له عقل و عادته ليري بنکاري^(۱).
- حضرت خالد بن ولید یو پیاوړی صحابي وو او په اسلامي
تاریخو کي ئې د ژوند حالات پوره بیان سوي دي مګر د ده د هغه
دعوت بیان هیڅ نه سو موندلای چې د غور پښتنو ته دي ئې
ورکړي وي او ګویا هغوي ئې د اسلام دین منلو ته راپللي وي او که
فرض محال دغه روایت ومنو هم، بیا هم د خالد بن ولید په برخه

(۱) محمد حیات خان - حیات افغانی: پښتو ژباره - دریم ټوک، تعلیقات - با مخ،
کابل - ۱۳۷۰ ش.

کي د پښتنو د بني اسرائييليت د نظريې د جورونکو خخه غلطي پېښه سوي ده او هغه دا چي د دوى په نظر خالد بن وليد امويانو په وخت کي د کابل والي وو، د حجاج بن يوسف له خوا چي د امويانو مشهور ظالم حکمران وو، مرکز ته وغوبت سو. خالد د حجاج له بېري مرکز ته نه ولاپه، په پښتنو ننوت، له هغو سره ئې خېښي وکړه او اوسني خالدي پښتنه چي خيني کسان دا نسبت (بنګښو) ته کوي د ده اولاده ده. د فاضل استاد رشاد د څېړنو له مخي باید وویل سی چي د کابل والي خالد بن ولید نه بلکي خالد بن عبدالله القسري وو. دغه خالد د یزید لمسی د عبدالله زوي وو چي د عربو په بجيله قبile کي د قسر بن عقر له اولادې خخه وو او د دغه نسبت په واسطه ئې خالد بن عبدالله القسري بولي. په داسي حال کي چي د مخزن دروايت خالدنومي د ولید مخزومني زوي او لقب ئې سيف الله وو. ده د کابل د والي په توګه وظيفه نه لرله. د پښتنو د بني اسرائييليت د نظريې له جورونکو خخه دا دوه خالد نامي سره گهه سوي دي^(۱).

- د بني اسرائييليت نظريه راته وايي چي قيس پر خلور د پرشم پښت افغنه بن ارميا ته او پر اووه د پرشم پښت ساول ته رسپري^(۲) که اوسني پښتنه یوازي د افغنه له نسله وي نو تر قيس پوري د دغو ۳۴ پښتنو اولاده شه سول؟ هغوي خو به هم پښتنه يا پښتنو ته نزدي قبile وي. موږ تر اوسه پوري په کوم

(۱) هماقه اثر: هماقه ټوک، تعليقات-يچ مخ.

(۲) پښتنه د تاريخ په رينا کبني: ۲۵ مخ-پښبور.

تاریخ کي د هغوي د اولادي په باب خه نه دي لوستي. له قيس خخه تر نن پوري د ډپرو دقیقو شجرو له مخي ۲۶ پښته ټاکل سوي دي. په ۲۶ پښته کي په ميليونونو انسانان منځ ته راغلل، په ۳۴ پښته کي خو به هرومرو تر دي زيات واي. دا په ميليونونو انسانان چيري تري تم سول؟

- د آنحضرت صلعم حضور ته که د غور د پښتنو له خوايو هيات د حضرت خالد بن ولید رضي الله عنه په تشویق تللى هم وي او مشری ئې د قيس عبدالرشید پر غاړه هم وي نود دغه هيات، وفد یا جرګې د نورو غرو اولادونه خه سول؟ داهيات خود غور د پښتنو په نمايندګي تللى ۹۹، چي تر راستې دلو وروسته ئې د غور په پښتنو کي د اسلام د دین تبلیغ ته ملا تړلي وه. نو بیا د دغو پښتنو اولاد خه سول؟ دې پښتنو ته هم چا جواب نه دئ موندلی.

- د افنه له زمانې خخه بیا د حضرت رسول صلی الله علیه وسلم تر هجرت (۶۲۱م) پوري نزدي شپاپس سوه کاله تېر سوي دي. په دې اوږده موده کي به د افنه له زوزاتو خخه خومره پراخ اولس جوړ سوي وي او دا اولس خو به هم د پښتنو تبرونه ول. دا اولس خه سو؟ دې پښتنو جواب هم نسته.

- قيس په یوه روایت په ۴۰ ق (تاریخ سلطانی) او په بل روایت په ۴۱ ق کي مړ سوي دئ. د مریني پر وخت ئې عمر ۸۷ کاله وو (پستانه د تاریخ په رننا کښي). وايي چي د ايمان تر راپرلو وروسته ئې د حضرت خالد له لور (بې بې سارا) سره واده وکړ. واده ئې باید د ۷ - ۱۰ کلونو تر منځ سوي وي او د واده پر وخت ئې

عمر بايد د ٥٧ - ٦٠ ڪلو تر منځ وي. په پښتنو کي مسلط دود داسي دئ چي د قوم سرداران او خانزاده گان په کم عمر (په اوله څواني کي) واده کوي. قيس به هم له بي بي سارا سره تر واده دمحه بله بسخه يا بسخېي کري وي څکه د سرداري په حالت کي هغه هم بيا د پښتنو د سرداري په حالت کي د یوه سردار له پاره تر ٦٠ کالو پوري مجرد پاته کېدل له ګرف و عادته ليري خبره ده. نو له دي بلې بسخېي يا بسخو څخه پيدا سوي او لاده څه سوه؟ او که پښتنه يوازي د بي بي سارا اولاد وي نو بيا مورهولي څينو پښتنو ته خالدي پښتنه وايو؟ د پورتنې استدلال له مخي خو ټول پښتنه بايد د مور له خوا حضرت خالد ته ورسپري. دا پونستني هم ټولي بي جوابه پاته دي.

- د پښتو ژبي په باب علمي څېړنو دا خبره ثابته کړي ده چي پښتو سامي الاصله ژبه نه ده او لکه وړاندي چي مي وویل دا ژبه د هندو اروپائي ژبو په کورني اړه لري. دا خرنګه کډاي سی چي ژبه دي اريایي وي او قوم دي بيابني اسرائيل^(۱).
- د پښتنو د بنې اسرائيليت په باب د لوپديئهو مؤلفينو

(۱) څيني کسان وايي دا خبره ممکنه ده چي قوم دي بنې اسرائيل وي او ژبه دي هندواروپائي. په مثال کي ئې د Yeddish ژبه راوري. دا ژبه د هندواروپائي ژبو په جرمانيك بناخ پوري تړل سوي او یوه ډېره نوې جوړه سوي ژبه ده چي د Early Hebrew او Mollowod دا ژبه ګوياد عبراني ژبي یوه نوې راپیدا سوي German او لهجه ده. نن ورځ ان د ايتاليا، تركيي، هسپانيا، شمالي افريقيا او امريكا یو زيات شمپر یهودان خولا پري پوهېږي هم نه. (وګورئ? What is a Jew? د Morris N. Kertzer ليکنه ۱۹۷۸-مختصر، خلزم چاپ، متحده ایالتونه).

ادعاً کانی هم جدی تناقضات لري. ما ور اندي دا خبره کړي ده چې په لوپديخو مؤلفينو کي جورج روز د دغې نظرې په کلکو پلويانو خنځه دئ. تاسي د ده هغو خبرو ته ئير سئ چې اروابناد پوهاند دوکتور حبيب الله تبزي د خپل وروستي کتاب (پښتنه) په ۱۲ مخ کي راوړي دي. دې وايي:

"روز په پاي کي د ژبني خبره يادوي (مراد ئې د ورکو سوو یهودو قبایلو ژبه ده - م. هوتك) او وايي دا خه عجبه خبره نه ده چې پښتنو دي خپله اصلي عبراني ژبه بايللي وي. ځکه دې وايي کله چې د یوه ولس یو خو قبيلي له خپل ملک او خلکونه جلا او په یوه بل ملک کي د یوه غښتلي او ګن ولس په منځ کي ميشتني شي، هلتنه نو بيا دا خه د تعجب خبره نه ده چې دغه قبيلي خپله ژبه بايللي ..." (پر کلماتو تاكيد زما دئ - م. هوتك) تبزي صاحب د همدغه جورج روز له خولي ليکي:

"د اسرائييلو لس قبيلي ... په نهايت کي افغانستان ته تللي او پښتنه د همدغو لسو قبيلو اولاده ده".

يو ځای پښتنه "د همدغو لسو قبيلو اولاده" ګئي او بل ځای وايي چې "يو خو قبيلي له خپل ملک او خلکونه جلا او په یوه بل ملک کي د یوه غښتلي او ګن ولس په منځ کي ميشتني سوي ..." (تاكيد زما دئ م. هوتك) که پښتنه د "همدغو لسو قبيلو اولاده" وي نو بيا "دغه غښتلي او ګن ولس" خوک وو؟ چې "دغو لسو قبيلو" پکي خپله عبري ژبه بايلوده او اوس په پښتو ګپږي. دغه ولس ژبه خوبه هرومرو پښتو وه. آيا دا حکم پر دغه حقیقت باندي

اعتراض نه دئ چي د دغولسو قبیلو تر ورکپدو دمخه دلته یو گن او غښتلی ولس وو او ژبه ئې پښتو وه.

پوهېږو چي د دې نظریې جوړونکي په مغولي واکمني کي او سېدل. د دې واکمني په حدودو (هند) کي تر پښتون د (افغان) کلمه ډېره مروجه وه. د هغه وخت د پښتنو په نزد هم د افغان نوم تر پښتون لرغونی بنکارپده. ځکه ئې نو ساول هم په کورني کي د ارميا او افغنه افسانه جوړه کړه. که دوى ته دا معلومه واي چي پښتون نوم تر افغان لرغونی دئ، هیڅکله به ئې د ارميا پر زوي د افغنه نوم نه واي ایښی بلکي پښتون ته ورتنه نوم به ئې ورتنه تراشلي واي.

د بني اسرائيليت د نظریې د منځته راتګ عوامل:

د پښتنو د اصل و نسب او د هغو د قبیلوی شجرو کتابي ثبت په ۱۰۲۰ق کي سوي دئ او په دې کال نورزي نعمت الله هروي د (مخزن افغاني) په نوم کتاب وکیبن. دا وخت مغول جهانګير پر تخت ناست دئ. نعمت الله هروي د خانجهان لودي ملازم وو او کتاب ئې د همدي خانجهان په تشویق کښلي دئ (تفصيل ئې مخکي بيان سوي دي). د حیات افغاني لیکوال ډپتي محمد حیات خان د مخزن افغاني په حواله کابري چي خانجهان لودي د افغانانو (پښتنو) د (سلسله نسب) د معلوموله پاره خپل ملازمان (قطب خان، سرمست خان ابدال، همزه خان توخي، عمر خان کاکړ، طريف خان یوسفزی) افغانستان ته ولپېل. هغوي د نسب دا

سلسله له ساوله رانیولي بیا تر قیس عبدالرشید پوري نوم په نوم په مفصله توګه لیکلې راوړه^(۱). د حیات افغانی مولف د دغې نسبنامې په باب خپل تردید په واضحو ټکو بیان کړی دئ او پونستی چې د ساول له مهینې خخه دوه نیم زره کاله وروسته به آیا دا ممکنه وي چې د دومره اوبردې زمانې مفصله نسبنامه دی سینه پر سینه په سمه توګه رارسېدلې وي؟ جواب ئې ده منفي ورکړي دئ. نوموری مؤلف وايي د مخزن افغانی هغه قلمي نسخه چې ده تري استفاده کړې د کابل د یوې معتبری کورنۍ له کتب خانې خخه ورته غلام حسین علیزې ورلېږلې وه. په دغه نسخه کې د کتاب د تصنیف علت دا راز بیان سوی دئ. د جهانګیر دربار ته د اپران یو ایلچې راغی او د پښتنو د نسب ریښه ئې له دېپانو (دېپانو) سره تړلې وبلله او حواله ئې پر یوه معتبر کتاب ورکړه. پر خانجهان لودي باندي دا خبره درنه تمامه سوه د خپلو ملازمانو یوه جرګه ئې چې نومونه ئې وړاندې بیان سول، د پښتونخوا بېلاپلېو برخو ته ولېړله او دغه نسبنامه او د پښتنو د بنې اسرائیلیت نظریه ئې بیان کړه. په دې وخت کې د پښتنو له لاسه پاچهې وتلي ده. نه هغه پخوانی برم ورپاته دئ او نه مقام. د مغولو په دربار کې پاته پښنانه هم په بېلاپلېو ډولونو سره تر روحې شکنجې لاندي دي. په دغسي حالت کې چې د خپل اصل و نسب په باب دا راز له سپکاوی ډک توجیهات اوري، خرگنده خبره ده چې د زغملو توان ئې نه سې

(۱) خپل - هارون - آفریده های مهجور علامه حبیبی - ۱۲۹ - ۱۳۸ مخونه، کابل - ۱۳۶۷ اش.

لرلای. د پاچھی د اعادی له پاره خوئی د توری کمی نه محسوساوه او خپلو هلوخلو ته ئی اميد لاره خود اصل و نسب د سپکاوی چاره ورتە درنه تمامېدله. په دغه راز یوه فضا کي د قيس عبدالرشيد سره د ټپولو پښتنو د ټپولو افسانه میدان ته سوه. دا افسانوي نظریه هسي د عادي خلکو له خوا وضع سوي هم نه ده. ډېر دقت پکښې سوي دئ. زيار ايستل سوي دئ چي افسانوي روایتوتە د هغې عيني زمينې له مخي چي تفصيل به ئې وروسته راسي، لې، شه منطقی او واقعي رنگ ورکړه سی او د هغه وخت د مسلط تفکر پر اساس باید د پښتنو د اصل و نسب سلسله د حضرت نوح عليه السلام دریو زامنو (حام-سام-یافث) ته ورسول سی. باید وویل سی چي دریو تنوته د انساني ټولیو د رسولو عنونه یوازي په پښتنو پوري منحصره نه ده. په شهنامه کي راغلي دي چي فريدون هم درې زامن (سلم، تور او ايرج) درلودل او جهان ئې پر دریو برخو ووپشه، هر زوي ته ئې یوه برخه ورکړه. د تاريخ پلار هيرودوت له خولي روایت دئ چي د اروپا په پراخه ناستوګنه سيمه کي چي واردواره یو سبری پیدا سو، تارژيتائوس نومېدی او درې زامن ئې پیدا سول (ليپوخائس، ارپوخائیس او کولاخائیس). د اوستا د روایتو له مخي زردشت هم درې زامن درلودل (ايست واستره، اوروه تت نره، هوره چيتره)^(۱). چي بيرته خپل اصلي مطلب ته راوګرزم، د پښتنو د ساميت د نظریې د منځته راتګ پر وخت په هندوستان کي د پښتنو اړیکي له دوو قوتونو سره وي. مغول او

(۱) حیات افغانی - پښتو ژباره: لوړۍ وک - ۱۷۰ مخ.

هندوان. د ظفر کاکاخپل په عقیده مغولو او هندوانو د خپل نسب لپری حام او یافت ته رسول. پښتنو له مغولو سره سیاسی رقابت درلود او له هندوانو سره مذهبی دېسمني. د دې له پاره چې له دوی دواړو سره ئې اړیکې شلولي او خپل خط ئې بېل کړي وي، خکه ئې نو خپله شجره سام ته ورسوله. دې کار دوې ګټي ورته وکړي. یو ئې د خپلې مذهبی عقیدې د تسکین له پاره ځانونه له هندوانو راپېل کړل او عربو ته ئې چې د دوی په نظر ډېر مقدس ول، ورسول او بل ئې له خپلو سیاسی سیالانو سره د مخالفت له پاره تیوریک تاداو جوړ کړ. د دې له پاره چې خپلو شعرو ته ئې علمي او منطقی رنګ ورکړي وي، نو ئې د ساول په زوزاتو کې د افغانه په نامه یو شخص ور زیات کړ او پښستانه ئې ورسره وټړل.

دریم خپرکی

په تورات کي د مخزن افغاني د تېر روایت په باب زما خپرني:
یوولس کاله مخکي چي ما دا کتابګوټي کيښن، په تورات کي
د مفصلي خپرني امکانات راته ميسر نه ول، ځکه مي نو د مخزن
افغاني روایتونه د هغو پوهانو د تحقیق په استناد وڅپرل چي په
تورات کي ئې مطالعه درلووده. د کتاب تر چاپ وروسته ما په خپله
د تورات د مطالعې په مرسته ځيني حقايق وموندل چي د مخزن د
روایتو په رد کي استناد په کېدلای سی. دغه موندل سوي حقايق
به په دې خپر کي کي له لوستونکو سره شريک کړم.
د مخزن افغاني د تېر روایت په باب ما د بايبل انګرېزی متن
وکوت. دغه متن (A New Translation of THE BIBLE)

نومېږي چي د (James Moffatt) په زيار خپور سوي دئ.
جېمز موفات (1870-1944) د ګلاسکو پوهنتون له
فارغانو خخه دئ. ده په 1911ع کال کي د عهدجديد (New
Tesorments) مواد، د ده په نظر پر تاریخي نظم باندي سره واوچل
او دغه متن ئې، چي اوس زما مخ ته پروت دئ، په 1926ع کال کي
 بشپړ کړي دئ او زه ئې د همدي ليکني پر وخت د 1935ع کال
 چاپ خخه استفاده کوم.

د موافت هدف دا وو چي د بایبل متن په ډېره ساده انگرپزی ژبه برابر کاندي. د ده په لاس دغه برابر سوي متن په رشتيا سره هم په ډېره ساده انگرپزی ژبه ژباړل سوي دئ. ده د بایبل فصلونه هم سره لاندي باندي کړي دي چي دا کار ئې د ډېرو پوهانو د اعتراض سبب ګرځدلی دئ خو له دي اعتراضو سره سره د ده ژباړي، د چا خبره "عame قبول" ګټلې دئ.

د بایبل له مطالعې خخه ما ته څيني مسایل روښانه سول چي هغه به له درنو لوستونکو سره شريک کرم. خو مخکي له دي چي اصل موضوع ته ورننوزم، د تورات په باب به هم څه ناخه وړغېږم.

تورات:

تورات هغه کتاب وو چي د خدائ پاک له خوا پر موسى عليه السلام باندي نازل سوي وو. دغه کتاب اوس د یهودو مذهبی کتاب دئ چي د بایبل په سرکي د (Old Testament) په نامه راغلې دئ او په فارسي او اردو ترجمو کي ئې د (عهد عتيق) په نامه بللي دئ په اوله ټيسټمنټ کي پنځه کتابه (Genesis, Exodus, Leviticus, Numbers, Deuteronomy) شامل دي او له همدي خاطره ورته کله خمسه موسى يا "اسفار پنجګانه" يا (Pentateuch) هم وايې. "اسفار" د "سفر" جمع ده او سفر د (کتاب، لیک) معنالري (وګ: غیاث). د دغه پنځو کتابو په لومړي کتاب (Genesis) کي د کائنا تو د پیدایښت (تکوین) بیان راغلې دئ او په مصر کي د عبرانيانو تر ځای پر ځای کېدو پوري حالات بیانوی. په دوهم

کتاب (Exodus) کی د جلاوطنی بیان راغلی دئ، په دریم کتاب (Leviticus) کی مذهبی احکام بیان سوی دی او د طهارت، اخلاق، مقدسو ورخو په باب د یهودانو زیاتره قوانین له همدي کتابه اخیستل سوی دی، په خلرم کتاب (Numbers) کی په دبنتو کی د بنی اسرائیلو د اته دېرش کلنی سرگردانی بیان راغلی دئ او پنځم کتاب (Deuteronomy) ته "تثنیه" یا د یادسوسو کتابو بشپړونکی ویل سوی دئ (وګ: لغتname ده خدا). په قرآن کریم کی د تورات یادونه اتلس ځایه سوی ده. په سوره آل عمران کی شپږ ځایه، په سوره المائدہ کی اووه ځایه، په سوره الاعراف کی یو ځای، په سوره التوبه کی یو ځای، په سوره الفتح کی یو ځای، په سوره الصاف کی یو ځای، او په سوره الجمعة کی یو ځای. (وګ: المعجم المفهرس لالفاظ القرآن الكريم - انتشارات بیدار - قم - ۱۳۶۶هـ) تورات ته په انگرېزی منابعو کی (Torah) وايی چي د (قانون) معنا لري. د (Torah) کلمه ما په بايبل کی نه ده په سترګه سوی خود (Pentateuch) لغت د هغو کلماتو په ليست کی ثبت دئ چي په بايبل انسایکلوبیډیاکی د (Complete Bible) word list په نامه ضبط دئ. دغه متن چي اوس د بايبل (انجیل) په سر کی راغلی دئ له هغې یونانی نسخې څخه راټقل سوی دئ چې ویل کېږي د دوهمي او دريمې عيسوي پېړي په اوږدو کی منځ ته راغلی دئ.

(وګ: James "The Bible,A New Translation" د

Moffatt په قلم - د سریزې - xvii مخ).

په پښتو آثارو کي د تورات نوم واردواره د اخوندروپزه ننگرهاري په مخزن الاسلام کي راغلی دئ او په پښتو ژبه ئې لومړۍ ترجمه د ویلیام کېري په قلم سوي او په ۱۸۲۴ع کال په کلکته کي چاپ سوي ده (وګ: په هند کي د پښتو ژبي او ادبیاتو د ایجاد او ودې په اونه - ۴۷۴مخت).

د تورات د اوسيني متن په باب څيني منقدين داسي نظر لري چي دا متن د یو خولیکوالو په قلم ليکل سوي دئ او هغه متن نه دئ چي حق تعالی پر موسى عليه السلام باندي نازل کړي دئ.

د تورات برخیا د مخزن افغانی له برخیاوو سره سره خوري:
د مخزن افغانی د روایت له مخي برخیا د ساول (طالوت) زوي
وو. زما د مطالعې له مخي په تورات (Old Testament) کي د
برکیا (Berechiah) په نامه خلور تنه سته. په دې ډول:
۱- دغه برکیانومی د زیر و بابل (Zerubbabel) زوي وو او د
جودا (Judah) په شاهی کورنی پوري ئې اړه درلو ده. دغه برکیا
یادونه د عهدعنيق (Old Testament) په دیارلس مكتاب ۱
آيت اصطلاحات د ظفر کا کاخنېل په پیروی را پوري دي خو نه
پوهېږم چي دقیق به وي که یا؟
(وګ: انګرېزي بایبل د جېمز موفټ (James Moffat)
ترجمه - ۴۵۶مخت).
۲- دغه برکیانوم په هغو اوو تنو مشرانو کي راغلی دئ چي

په عهدعنيق کي د (Ephraimite Chieftains) په نامه رابنیووں سوی دی. د دغه برکیا د پلار نوم (Meshillemoth) وو او یادونه ئې د عهدعنيق په خورلسم کتاب اته ويشتم باب او ۱۲ آيت کي راغلې ده. (وگ: انگرپزی بایبل - ۵۱۵ مخ). د میشلموت په نامه په تورات کي دوه تنہ ستہ چي یوئې همداد برخیانومی پلار وو او بل ئې یو مذهبی مشر ملا وو چي پلار ئې امر (immer) نومپدی (وگ: Nehemiah: ۱۱ - ۱۳). د (امر) په نامه هم خو تنہ په تورات کي ستہ.

۳ - وايي د زکريا عليه السلام د پلار نوم هم برکیا و. په انگرپزی بایبل ۵۳۴ مخ او ۵۳۵ مخونو کي (د Ezra کتاب پنځم باب اول آيت او شپرم باب ۱۴ آيت) د زکريا عليه السلام د پلار نوم (Iddo) راوړي دئ. محققين په دې عقيده دي چي (Zechariah) د زکريا د نیکه نوم وو. د زکريا عليه السلام د ژوند زمانه تر ميلاد پنځه سوه شل کاله وړاندي ګنډ سوې ده او د پارس د واکمن داريوش د واکمنی له وخت سره سمون خوري (وگ: بایبل انسایکلوبیدیا د - بحث).

۴ - خلرم برکیا نو د (Shimea) زوی او د آصف (Asaph) پلار وو. د ده یادونه د انگرپزی بایبل په ۴۵۹ او ۴۷۰ مخونو کي راغلې ده. (وگ: ۱ - شپرم باب ۳۹ آيت او پنڅلسم باب ۱۷ آيت).

دا سپری د مخزن افغانی له روایتی برخیا سره یو خه ورته والی لري او په دې سبب زه یو خه زیات پر ږغېرم. په مخزن افغانی کي

چي برکيا د آصف د پلار په توگه راپېژندل سوي، د ساول (طالوت) په زامنو کي بلل سوي دئ. په داسي حال کي چي د تورات په روایت دغه برکیاد (Shimea) زوي وو. د انگرېزی تلفظ او عربی و عبرانی تلفظونو توپیرونه زیات دي.

د (Shimea) په نامه په عهدعنيق کي خلور تنه پېژنو چي

عبارة دي له:

۱- د داود عليه السلام يو زوي چي يادونه ئې د انگرېزی بايبل په ۴۵۶ مخ کي سوي ده (۱-Drīym باب پنځم آيت).

۲- د (Levite) له قبیلې خخه د (Merari) د کورنۍ چي يادونه ئې د انگرېزی بايبل په ۴۵۹ مخ کي سوي ده (۱-Chronicles-شپړم باب دېرشم آيت).

۳- د همدي قبیلې د (Gershon) کورنۍ خخه وو. يادونه ئې د انگرېزی بايبل په ۴۵۹ مخ کي سوي ده (۱-Chronicles-شپړم باب نهه دېرشم آيت).

۴- د داود عليه السلام يو ورور وو چي يادونه ئې د انگرېزی بايبل په ۳۲۵ مخ کي سوي ده. (۱-Samuel- شپاړسم باب نهم آيت). دغه نوم انگرېزی ثبت د (Shammah) په شکل دئ. په دې کي دوهم او دریم نمبر شخص په لپوي (Levi) قبیله پوري اړه لري او دا قبیله د یعقوب عليه السلام اولاده ګنډل سوي ده. خو دا چي (Shimea) دی د ساول (طالوت) بل نوم وي، کوم خرګند روایت ماونه موند.

په عهدعنيق کي د همدغه برکیا زوي آصف (Asaph) بلل

سوی دئ. خو دا چي نوموري دي د وزارت منصب درلود، کومه صريحه اشاره نسته. د تورات در وايتوله مخي آصف ميوزيشن وو (وگ: د انگرپزي بایبل ۴۵۹ مخ او ۴۷۰ مخ).

عبرانيانو (The Hebrews) له موزيك سره ډېره جوړه ووه. د تورات له متن خخه داسي بسکاري چي د سامویل، داود او سليمان وختونه د موسيقى د زيات رواج زمانه ووه. په دغه زمانه کي موسيقى په معبدونو کي په منظمه توګه تدریسيپدله او د مسلکي سندرغاپرو یوه ډله هم په همدي زمانه کي منځ ته راغله.

داود عليه السلام په خپله د بسکلي آواز خښتن وو. پر ده باندي نازل سوي کتاب زبور نومپري چي په انگرپزي ئې (Old Testaments) (Psalms) بولي. د عهد عتيق "Dawud" ده نونسم کتاب دئ چي ټول يوسلو پنځوس سرودونه پکښې دي. دغه سرودونو ته په عربي ژبه کي "مزامير" وايي چي مفرد شکل ئې "مزمار" يا "مزمور" دئ. مزمار په لغت کي نل، سورنا او ټولو هغولر ګينو آلو ته وايي چي په خوله وهل کېږي. د مزمار بله معنا "دواعه" او "مزامير" د دعواوو په معناد "زبور" بل نوم دئ.

شيخ سعدي عليه السلام فرمایلی دي:

آتشی از سوز عشق در دل داود بود

تابه فلک میرود بانگ مزامیر او

يا:

همه ګویندو سخن ګفتنه سعدي د ګراست

همه دانند مزامير نه همچون داود

د شیخ سعدی اشاره هغه روایت ته ده چي موره ئې په لغتنامه
دهخدا کي د مجمل التواریخ والقصص په حواله داسي لولو: داود
علیه السلام چي به زبور په خپل خوابره آواز باندي لووست، د هوا
مرغانو به د ده د بشکلي آواز په خاطر په هوا کي سيلونه و تپل او پر
شرخېدل به. په همدي لغتنامه کي د حمدالله مستوفي له خولي
ویل سوي دي چي داود علیه السلام د انسانانو په توکم کي تر تپلو
بنه آواز لرونکي سپری وو. چا چي به د ده په آواز زبور واورېد، نور نو
خني تېرېدلاي نسواي او هرومرو به ورته درېد. په فارسي اديياتو
کي د "نعمه داودي"، "الحان داودي" پر عبارتوباندي چېر پېښېرو.

نظمي گنجوي وايي:

يافته در نغمه داود ساز

قصه محمود و حدیث ایاز

(ددخدا له لغتنامي خنه)

شیخ سعدی شیرازی علیه الرحمه ویلی دی:

براين الحان داودي عجب نیست

که مرغان در هوا حیران ماند

د فارسي ژبي د يو بل شاعر خلوريئه، چي د زمانې له ناخوالو
خنه ئې د خپل شين زړه ترسیم پکښې کړي دئ، زما په حافظه
کي له زلمیتوبه خنه خوندي پاته د خوله بده مرغه د شاعر نوم
مي له حافظي خنه پاك سوي دئ. خلوريئه داسي ده:

امروز بهاي هيزم وعد یکيست

در چشم جهان خليل و نمود یکيست

در گوش کسانی که درین بازار اند
آواز خرو نغمه داود یکیست

د تورات آصف او د مخزن افغانی آصف هم نه سره وايي:

په مخزن افغانی آصف د برخیا زوي او د ساول لمسی بلل سوی دئ. په تېر بحث کي خو خبره په اصل کي د برکيا د زوي آصف په باب وه او بيرته به هماغي موضوع ته راغبرگ سم. د آصف (نوم په عهدتنيق کي درې پلاراغلي دئ):

۱ - دا آصف د (Levite) قبيلي ته منسوب دئ او د داود د دربار د سندر غاپو له ډلي (Choir) څخه وو. د ده يادونه د انګرپزي بایبل په ۴۵۹، ۶۵۱، ۶۳۶ مخونو او نورو ځایونو کي راغلي ده. (وګ:- ۱- شپرم باب ۳۹ آيت او دغه راز پنځوسم، دروازيایم او درواتیایم او نور مزمارونه "Psalm"). د آصف نامه ته منسوب مزمارونه ئې آصفی سرودونه (Asaphite) Songs بللي دي. آصف او داود عليه السلام دواړه د موسیقی د مخکنبانو (seer) په توګه معرفي سوي دي (وګ: د انګرپزي بایبل ۵۱۸ مخ- ۱- نهه ويشتم باب دېرشم آيت). د دغه آصف د زامنو يادونه په انګرپزي بایبل ، ۴۸۰، ۵۰۶، ۵۳۱ مخونو کي سته (وګ: ۱- پنځه ويشتم باب اول آيت، ۲- شلم باب خورلسیم آيت او - Ezra - دوههم باب یوڅلوبېښتم آيت). خو ویل کېږي چې دغه کسان د شاعرانو او سندر غاپو یوه ډله وه چې آصف ئې د خپل استاد په

توگه منلى وو.

٢ - دوهم آصف نومى د (Hezekiah) په وخت کي د محکمي د مشر (Recorder) او په بل روایت د (Chancellor) په توگه ثبت دئ. په انگرپزی بايبل ٤٤٣ مخ کي ئې چانسلر بللى دئ (وگ: ٢ Kings - اتلسم باب اتلسم او اووه دېرشم آيت). دى د غتىي رتبې سېرى بنكارى خوپه بايبل انسايكلوپيديا او نورو منابعو کي نه د ده دقىبىلى يادونه ستە او نه هم دا خبره چي دى دېرىكيازوی وو.

هيزىكىيا (Hezekiah) د (Ahaz) زوى وو چي د انگرپزى بايبل په ٤٤٣ مخ کي ئې يادونه ستە. د ده د پاچھى دوره له ٧٢٦ ق م خخە تر ٦٩٧ ق م پوري ټولەنەه ويشت کالە بنسۈول سوپى ده.

٣ - دريم آصف نامى د "پاچاھىي ځنګلۇنو ساتونكى" وو او ويل كېبىرى چي (Nehemiah) د ده لە پاره له (Artaxerxes) خخە يو "ليک" اخيستى وو او په هغه کي له آصف خخە غونبىتل سوي وه چي د يوروشليم د معبد له پاره الوارونه (تیران) ورکرى. د ده يادونه د انگرپزى بايبل په ٥٤٣ مخ کي ستە، (وگ:- Nehemiah - دوهم باب اتم آيت). زما تر مطالعې لاندى بايبل کي د ځنګله پر ځاي د (پارك) کلمه راغلى ده.

وايي په یوناني منابعو کي د (Artaxerxes) نوم د پارس د ځينو پاچهانو له پاره استعمال سوي دئ. د بايبل په Ezra - خلرم سورت اووم آيت او اووم سورت اول آيت کي يادونى ستە. د دغو پاچهانو په لې کي د داريوش (Darius) د لمسي يادونه هم سوپى

د شاهي ماني (Nehemiah) په وختو کي د شاهي ماني (Artaxerxes) شريت دار (cup-bearer) وو او له پاچا او نورو منسوبينو سره ئې بشې اپيکي درلودي. وايي دي د يوروشليم په وران حالت ډېر خواشيني وو او د همدي خاطره ئې له پاچا شخه د(Judea) د گورنری منصب وغوبت او پاچا هم له مضبوطي بدرګي او سپاربست ليكونو سره هغه ځاي ته د گورنر په توګه د ۴۴۶ قم په پسولي کي واستاوه (وګ: بايبل انسايلوپيديا). د آصف په نامه لیک، چي وړاندي مو یادونه وکړه، په همدي سپاربست ليكونو کي

.۹۹

د دې درو سرو آصف نامو بیان د مخزن افغانی د روایتونو له منلو سره مرسته نه کوي.

د تورات ارميا او د مخزن افغانی ارميا هم نه سره وايي:
په مخزن افغانی کي ارميا د ساول (طالوت) زوي او داود عليه اسلام سپه سالار وو.

د ارميا په باب په همدي لیکدود په عهدعنيق کي څه نه موندل کېږي. مجبوريودي ته ورته نومونه وپلټو. ما ته چي او س د انګرېزی بايبل کومه نسخه پر ته ده (د جېمز موفت)، په هغې کي د ارميا ذکر نسته. ژپوهانو ته معلومه ده چي د عبراني ژبي (ز) زياتره په (ي) باندي اوپري. ځکه نو ما د بايبل انسايلوپيديا د (ز) رديف هم په دې نيت وکوت چي ګوندي د (ارميا-يرميا) نامه ته نزدي

کوم نوم پیدا کړم. هورې می د (Jeremiah) په نامه، چې یرمیا هم تلفظ کېدای سی، خو تنه وموندل او له بدھ مرغه یا له بنې مرغه یو ئې هم د مخزن افغانی له ارمیا بن ساول سره سر نه خوري. په دغه نامه باندي د تورات په متن کي لس تنه راغلي دي:

۱- ډېر مشهور جرمیا (یرمیا) وو چې نوم ئې د پیغمبرانو په لیست کي سته. د عهدتیق خلپرویشتم کتاب هم په دغه نامه نومول سوی دئ.

۲- دوهم یرمیا د بن یمین له خاندانه دئ. دی مچلوغزه ويشنونکی عسکر او له داود عليه السلام سره ملګری وو. په انګربزي بایبل ۴۶۷ مخ کې یادونه سته (وګ: - ۱ Chrinicles دوولسم باب خلرم آيت).

۳- د پنځم یرمیا په نامه هم یادپېږي. د ګادیت (Gadite) له قبیلې خخه وو او دی هم د داود عليه السلام ملګری وو. په بایبل (انګربزي) کې د ده یادونه په ۴۶۷ مخ کې سته (وګ: - ۱ Chronicles دوولسم باب لسم آيت).

۴- دی هم د ګادیت قبیلې سپری وو. په لسم یرمیا باندي یاد سوی دئ. عسکر وو او له داود عليه السلام سره ملګری. د نامه یادونه ئې د انګربزي بایبل په ۴۶۷ مخ کې سوې ده. (وګ: - ۱ Chronicles دوولسم باب دیارلسم آيت).

۵- دغه یرمیا نومی د (Libnah) قبیلې؟ خخه وو. لور ئې (Hamutal) نومېده او په (Josiah) واده وه. زوی ئې (Jehoahaz) پاچا وو. د نامه یادونه ئې د انګربزي بایبل په ۴۴۹ مخ کې سته

- (وَكَ: ۲- درویشتم باب یودپرشم آیت).
۶- دغه یرمیاد یوپی مشهوری قبیلی (Manasseh) مشر وو.
دا قبیله د اردن په ختیئح کي میشته وه. د دغه یرمیا نوم د بایبل
(انگربزی) په ۴۵۸ مخ کی راغلی دئ، (وَكَ: ۱- Chronicles
پنّحه باب خلپرویشتم آیت).
- ۷- د (Jaazanieh) قبیلی خخه وو. زوی ئې (Rechabite)
نومپدی. نوم ئې په انگربزی بایبل ۸۶۸ مخ کی راغلی دئ، (وَكَ:
Jeremiah- پنّحه دپرشم باب دریم آیت).
- ۸- یوملا (Priest) وو. یادونه ئې په بایبل ۵۵۳ مخ کی
ragali ده. (وَكَ: Nehemiah- لسم باب دوهم آیت).
- ۹- دی هم ملا (Priest) وو. له (Zerubbable) سره
(Judah) ته له تبعیده راستون سو. یادونه ئې د بایبل په ۵۵۶ مخ
کی ستھ (وَكَ: Nehemiah- دوولسم باب دوولسم آیت).
- ۱۰- یو مشر وو چي د یورشلیم د دپوال په اهدا کولوکی ئې
برخه درلوده. بیان ئې د انگربزی بایبل په ۵۵۶ مخ کی سوی دئ،
(وَكَ: Nehemiah- دوولسم باب خلوردپرشم آیت).
- پر دې ټولو لسو تنوباندي پر یوه لاهم د مخزن افغانی د ارمیا
خيال نه سی راتلای.
- هسي خوله لویه سره د ساول په اولاده کي د ارمیانوم نسته. د
ساول (طالوت) د اولادې نومونه چي ما ته په انگربزی تلفظ او
لیکدوډ رامعلوم دي، دادي:
زامن: (Melchishua), (Ishvi), (Jonathan)

لوئي: (Michal)، (Merab).

خود تورات په (Samuel 2) کتاب يوويشتم باب اتم او نهم آيت کي د (Rizpah) د يوه زوي يادونه سوي ده چي بايبل انساينکلوبيديا ئې د ساول زوي بولي. دا شخص (Armoni) نومېدى، (وگ: د بايبل ۳۷۴، ۳۷۳ مخونه). وايي ارموني د داود عليه السلام له خوا (Gibeonites) ته وسپارل سو او هفو غرغره كې. ريز په (Aiah) لور او د ساول مينځه (Concubine) وه. دي د (Mephibosheth) په نامه بل زوي هم درلود. (وگ: Samuel 2 - دريم باب اووم آيت، يوويشتم باب اتم، لسم اويوولسم آيتونه).

دارموني د غرغره كېدو (په دارولو) کيسه داسي بيان سوي ده: د داود عليه السلام د پاچھي په نيمائي کي په يوروشليم کي يوه غمناكه کاختي (Grievous Famine) راغله. دا بخوله پر داود عليه السلام باندي د ساول له سبيه نازله سوي وه ځكه چي ده جيبيونايتان (Gibeonites) وژلي ول. جيبيونايتان د (Gibeon) نبار او سېدونکو ته ويل کېدل او وايي چي ټول غښتلي او مقتدر خلک ول. داود عليه السلام له جيبيونايتانو خخه و پونستل چي دوي په څه باندي غاړه باسي او پخلاکېري؟ هفوی په جواب کي د ساول د اوو زامن وژل و غونښتل او داود عليه السلام دي غونښتنی ته غاړه کښېښووله او د (Rizpah) دوه زامن او د (Merab) نومي بنئي پنځه زامن ئې وروسبارل. ميراب (Merab) د ادريل (Adriel) له نسه خخه د ساول مشره لور وه. په ځينو ځایو کي د

دغی بنجی نوم (Michal) ثبت سوی دئ. په دې زامنو کي ئې (Armoni) هم وروسپاره. جیبیونایتانو دغه ټول ورسپارل سوی کسان په (Gibeah) غره کي غرغره کړل. وايی چي د ارمونی مور ریزپه (Rizpah) پنځه میاشتی او په بل روایت شپږ میاشتی په دغه غره کي د خپلوزامنو مړو ته تپري کړلې چي پرې نبردي حیوانات او مرغان د دې د اولادو غوبني وخوري. د دوي لابونه وروسته د داود عليه السلام په امر بنسخ سول. زما (هوتك) د څېرنې له مخي، جیبیاه (Gibeah) د یوروشلیم د شمال په درې میلى کي د یوه ځای نوم دئ چي او س ئې تل الفول بولي. د ارمونی په نامه شخص که هماغه د مخزن افغانی ارمیا هم وي، نودده د اولاد خواصلاً په تورات کي څه ذکر نسته.

زما د څېرنې له مخي په تورات کي د نارینه وو نومونو شمېر یوزر و یوسل و یواتیا(۱۱۸۱) تنه دئ. د تورات په دغو ټولو یوزر یوسل یو اتیانارینه نومو کي د افعنه په نوم کوم څوک نسته. دا وو زماده ګي څېرنې بیان چي په تورات کي مي کړې ده او دهې له مخي ويلاي سم چي د تورات په محتوياتو باندي د پښتنو د اصل و نسب په باب د مخزن افغانی د روایت ملاتړ نه سی کېدلاي او څوک ويلاي سی چي د دې روایت تر تاریخي اېخ افسانوي خواچېره پیاوړې ده.

* * *

زه د تورات د انگرېزی ترجمې د مطالعې پر وخت د اشخاصو

دنومو په برخه کي له ستونزو سره مخامخ سوم او همدي مشکل په
يوه ليست کي د بایبل د انگرېزی متن د نومود عربی معادل را پرلو
ته و هشولم، چي د نورو څپنو له پاره به هم بنائي د لوستونکو په
درد و خوري.

=الیاسا (Elisha)

=اندراوس (Andrew)

=ایوب (Job)

=بنیامین (Benjamin)

=داود (David)

=افرام (Ephraim)

=هارون (Aaron)

=حوا (Eve)

=ابراهیم (Abraham)

=الیاس (Elijah)

=عیسی (Jesus,Joshua)

=اسحاق (Issac)

=اسماعیل (Ishmael)

=اسرائیل (Israel)

=جبرئیل (Gabriel)

=جد (Gad)

=لوقا (Luke)

=مریم (Mary)

- مٰتی (متا) = (Matthew)
مٰیکائیل (Michael,Mojad) = میکائیل
موسی (Moses) = موسی
نوح (Noah) = نوح
المزامير (Psalms) = المزامير
سارا (Sarah,Sara) = سارا
سلیمان (Solomon) = سلیمان
عَبِيدَ اللّٰهِ (Obadiah) = عبید الله
یعقوب (Jacob,James) = یعقوب
یوحنا (John) = یحیی، یوحنا
یونس (Jonah) = یونس
یوسف (Joseph) = یوسف
زکریا (Zachary,Zechariah) = زکریا

څلرم څپرکی

روایتی شجري

شجره څه ته وايي؟

شجره یا په دقیقه توګه (نسبی شجره) چې خینې پښتانه ئې د لهجوي ځانګړه تیاوو له مخي (سجره) بولی، یوه عربی کلمه ده او معنا ئې درخته (ونه) ده. په انسابو کې شجره هفي جينيټيکي نقشې Genealogical Chart ته ويل کېږي چې د کورنۍ د غړو تر منځ د ويني د ګډون تسلسل پکښې بیان سوی وي. دغې نقشې ته په انګرپزې Family Tree وايي. استاد محمدانور نومیالي د شجري په تعريف داسي بیان کړي دئ:

"نسبی شجره هغه څرګندونه ده چې د یو چا یا د یوې ټولی د منل سوی مبدي په باره کې ويله کېږي^(۱)".

دنېږي د زیاتر و ملتونو افراد د خپلو کورنيو چارتونو په ثبتولو سره غواړي خپله ايتنيکي لورتیا یا اشرافیت ثابت کړي، د امریکا د متحده ایالتونو زیاتر مخوري کورنۍ چې غواړي خپله خاندانی

(۱) نومیالي - محمدانور - د پښتو د ټولنیز تاریخ مبادي: ۳۷ مخ - مسکو - ۱۹۹۰.

لوپتیا او اصالت و بنیی نو خپلی نسبی اپیکی هفو مسافرو ته رسوی چی په ۱۶۲۰ع کال د Mayflower په بېرى کی امریکا ته راغلي ول^(۱). اروپايی اشرف د دې له پاره چي خاندانی امتیازونه تر لاسه کپي، زيار باسي خپل ځانونه لرغونو اتلانو، حتی په خپل زعم خدایانو ته ورسوی. د عیسویانو په مقدس کتاب Old Testament کی هم د آدم، نوم او ابراهيم عليهم السلام شجري راغلي دي.

پښتانه د خپلوبنی شجر و خوندي کول د خپل قوم او قبیلې یو منلى دود گئي او زده کول ئې پر ځان لازم بولي. دوى ته د خپل قوم و گدى د سوچه توب مساله زيات اهمیت لري. کله چي د قوم سوچه توب تثیت سو، بیا ئې نو په کلي او اولس کي حیثیت، وقار او ټولنیز موقف ډېر دروند وي. سراولف کيرو د الفنسټون له خوليکي:

"... قبیلوي شجري زيات ازربست لري او ټول وېشونه او قبیلوي داخلي حکومتونه پر همدي باندي متکي دي". بل ځای ورپسي زياتوي: "... پښتنو ته شجره د ژوندانه ساه ده او نور و ته بنایي د پانی اړوں". دوى د خپل پلار و نیکه نومونه او د خپل قومي تسلسل روایتونه په سینو کي ساتي او هغوي چي بیا په لیک لوست پوهېږي، په لیکلې توګه ئې خوندي کوي. د کورنۍ شجري معمولًا پر اوږدو طومار ډوله کاغذی تراډو باندي لیکلي وي د نسبی

(۱) په ۱۶۲۰م کال په اتلانتیک سمندر کي یو بېساري توپان پېښ سوي وو، چي ۶۶ ورځي ئې دوام درلود. له دغه توپان خخه یوه کوچني بېرى، راوطه چي سپرلى ئې مذہبی مبلغينونه ول. دغه مبلغينو په شمالی امریکا کي یوه ټولنه جوړه کړه چي زوزات ئې د امریکایي کلتور له مخي زموږ د ټینو پښتنو په شان ځانونه (ستانه) بولي.

شجرو د لیکلی ثبت دود زیاتره په اشرافي کورنيو کي باب (رواج) دئ. بناري پښتنو او تعليم يافته قشر دا دود تر ډېري اندازې خوشي کړي دئ. خو په هيواد کي د تپرو دوو لسيزو تراجيدي د پښتنو یولوي جمعيت د نړۍ پر پنځو لویو وچو سره تیت کړ او په نويو مېنو کي د هغوي ټولنيز دریچ تر ګوابن لاندي راغي نو د نسي اصالت مړژواندي دود ئې بيرته را ژوندي کړ او وارداتي دموکراسۍ بیابنه پسې وپاله.

هغسي چي د پښتنو د بني اسرائييليت نظرية د لومړي څل له پاره په مخزن افغاني کي په مفصله توګه ثبت سوه، دغه راز د هغوي د نسي شجرو لومړنۍ مفصل ثبت هم په دغه کتاب کي واردواره پیل سو. مخزن افغاني د پښتنو له عمومي عنعنوي روایت سره سه ټولي پښتنی قبلي او قومونه د بیت، سره بن او غرغښت له لاري قيس عبدالرشيد ته رسولي دي او لکه وړاندي چي وویل سول قيس د اسلام د اوایلو د زمانې سړي بنوول سوی دئ او دا لا هم وايي چي صحابي وو. زما په فکر که د قيس نیکه صحابي توب ثابت هم وي، بيا هم دا درې پښې ده زامن نه سی کېدلای څکه چي تر اسلامي عصر ډېر وړاندي نومونه دي. که دادرې پښې موږ د قيس زامن وګنو نو دژ وند زمانه به ئې د لومړي هجري پېړي شاوخوا وي يعني په دغه وخت کي باید پښتنه د ټولنيز جوړښت له مخي د افرادو يا کورنيو په حالت کي وي او د قوم يا قبلي سطحي ته باید ډېر وروسته رسپدلي وي. پر دې خبره خو تقریباً اتفاق سته چې په دوو، درو پېړيو کې له یوه فرد خخه د زرګونو يا

لکونو کسانو زپېړدل د عقل و عادت پر خلاف حکم دئ. خو تاریخ مورد ته وايي چي د پښتو د دغو درو نیکونو تر زمانې دوي درې سدۍ وروسته پښтанه د يوه داسي جنګي څواک په توګه منل سوي دي چي ستر واکمنان حساب ورباندي کوي. په دي برخه کي به بدنه وي چي دا خوبیلکې ولوں:

- وايي چي سبكتګين (د ۳۶۶ ق شاوخوا) د خپل جنګي څواک د پياورتیا او د خپلی پاچه هی د ټینګښت له پاره له پښتنو سره خېښي و کړه او د زابل (زاول) د پښتنو د يوه مشر لور یې ځان ته وغونته. اروابناد علامه حبیبی لیکي چي: "چون سبكتګين داماد افغانان شد، تمام افغانان در لشکر او میجنګیدند^(۱)". داسي یو څواک چي سبكتګين غوندي بر میالی پاچا دي ئې په زومواله پياوری کېږي، باید د شمېر په لحاظ هم زیات او مؤثر وي. خود روایتي شجرو له مخي په دغه وخت کي نه د ابدالیانو مورث اعلى (ملک اودل) زپېړدلی وو اونه د غلچیو د موجود اعلى بولکه وه! چې دا پښтанه به نو خوک ول؟ (د ابدالیانو د مشر نیکه ملک اودل د ژوند زمانه د ۴۴۰ هـ حدود ټاکل سوي دي او په همدي اساس باید د غلچیو د مشر نیکه زمانه هم د ۴۰۰ هـ حدود وي) د تپري پوښتني جواب دا دئ چي د سبكتګين خېښان د همدغو اوسينيو پښتنو اسلاف ول خو روایتي شجرو او د هغه پر اساس د قومونو د موجودانو د ژوند د زمانو اټکلي ټاکلو مورډ ناسمي لاري ته رهنمائي کړي يو.

(۱) حبیبی - پوهاند عبدالحمی - تاریخ مختصر افغانستان - ۱۴۱ مخ.

– د روایتی شجر و له مخی د بېت نیکه د لور بی بی متودوه زامن ول چي غلچى او ابراهيم (مشهور په لودي) نومېدل او د بېت زمانه باید د دوهمي هجري پېرى شاوخوا وي ځکه وايي پلار ئې قيس عبدالرشيد په ۴۰-۴۱ ق کي مړ دئ او بېت هم عمر سپری معرفي سوي دئ. د لودي او غلچى زېږپدہ هم باید د دوهمي هجري پېرى حدود ومنو (که خه هم روایتی شجر و په کتابو کي لودي د خپل تربور ابدال يا اودل همزولی بنوول سوي دئ او د ابدال د ژوند زمانه ئې د ۴۴-۴۵ ق تاکلى ده). خو په حیرانتیا سره وینو چي د همدي لودي اولاده د خپل موجد تر زېږپدو په یوه حساب یو نیم سل کاله دمخه او په بل حساب اويا کاله دمخه د شمېر او قوت په لحاظ دومره پیاووري کېږي چي په ملتان کي پوره نیمه پېرى پاچهي کوي داسي پاچهي چي حدود یې شمالاً او جنوباً له لغمانه تر ملتانه ول. وايي ملتان په هغه وخت کي د یوه بشار نوم نه وو بلکي یو پراخي سيمي ته ويل کېده، دومره پراخه سيمه چي یو سل شل زره کلي ئې درلودل^(۱). د دې پاچھي بنسټ اينسونکي حميد لودي وو چي له سبكتگين سره ئې د دوستي تړون درلود او سبكتگين ئې پاچھي په رسميت پېښدلې ووه^(۲).

د نسب پوهني پوهانو یوه پېرى د دريو نسلونو له پاره تاکلى ده او یوه نیمه پېرى له نیکه خخه تر کودي پوري زمانه نیسي يعني

(۱) رشاد عبدالشكور - لودي پښتانه - ۱۳ مخ.

(۲) تاریخ سلطانی ۲۳ مخ، تواریخ خورشید جهان: ۶۷ مخ، لودي پښتانه: ۱۲ مخ، د تاریخ فرشته د لومړي ټوک ۱۸ مخ په حواله.

پنځه نسله. په پنځه نسله کي انساني زېړېدنه دومره نه سی دېږدلاي چي له خپل ټاټوبي (کسي غر) خخه په زړګونو ميله ليري (ملتان) کي دي د یوې درني پاچهۍ بنسټ کښېږدي، داسي پاچهۍ چي د سلطان محمود غزنوی د لښکرو په مخ کي خندوي او سلطان مجبورېري هغه په زياته قوه له منځه یوسې (۴۰۱ق).

- غوري پاچا علاوالدين (مشهور په جهانسوز) پر غزنوی دولت باندي په ۵۴۵ - ۵۴۶ق کي بري وموند، او د بست و تخارستان تر فتح کولو وروسته له سلجوقي سلطان سنجر سره ونبت. خلک ځني خواتوري سوي ول ځكه ئې له لښکرو خخه شپږ، زره تنه غلجي و تورک سلطان سنجر ته تسلیم سول^(۱). که د غلجي د ژوند زمانه لکه خرنګه چي د روایتي شعرو خپړونکو تاکلي ده خلور سوه هجري قمري ومنو نو دلته بیا هم د تولد و تناسل له ناممکن دېږبنت سره مخامنځ کېږو. په یو سل و پنځوس کاله کي له یوه فرد (غلجي) خخه دومره اوولاده منځ ته راغله چي یوازي درې زره تنه ځوانان ئې سلطان سنجر ته تسلیم سول. د دي ځوانانو کورني (مور و پلار، خوندي و وروبه) چي پر زيات کړي، خبره لکونو ته رسېږي. عقل دومره زياته زېړېدنه په یوه لنډه زمانه کي نه سی منلاي.

- په روایتي شعرو متولي او کرلانۍ پښتانه (وصلي افغانه) بلل سوي دي. د اصل و وصل خبره به وروسته وڅپړو، خو که د اصل و وصل (جزء و کل) مفهوم په پام کي ونيسو نو بايد

(۱) حبibi - پوهاند عبدالحی - تاریخ مختصر افغانستان: ۱۵۷ - ۱۵۸ مخونه.

اصلی قومونه تر وصلی د شمپر له مخي زيات وي. مگر اوستنی شمپرنی مور، ته برعکس معلومات راکوي. د پښتنو د قبليوی ترکيب په باب نسبتاً جامع څېرنه په یوه کتاب کي سوي ده چي د (پښتنی قبلي) په نامه د پښتنو څېرنو د نهیوال مرکز له خوا په ۱۳۷۰ ش کال په کابل کي خپور سوي دئ. په دي کتاب کي د پښتنو قومونو په باره کي تفصيلي خبری سوي دي، تريوي اندازي ئې د ډاډ وړ احصائي ورکړي دي او د اوسبېدنو ځای ځایگي ئې بنوول سوي دئ. ما چي داقومونه وشمپرل نتيجه ئې په لاندي ډول راوطل:

- سړه بني (اصلی) = ٦١ لوی قومونه.
- غرغښتي (اصلی) = ١٦ لوی قومونه.
- متوزي (وصلی) = ٧١ لوی قومونه.
- کرلانۍ (وصلی) = ٢٩ لوی قومونه.

اروابناد سرمحقق دوست شينواري په مخزن افغانی کي ټولي درج سوي قبلي (٣٩٥) او په هغو کي ئې سړه بني (١٠٥)، بېتنې (٢٥)، متوزي (٥٢) او کرلانۍ (١٢٠) شمپرلي دي^(١). په دي ډول ويون چي د وصلی شمپر تر اصلی واوبنت. دا کار خو له ناممکناتو شخنه نه دئ، خو عادت و دراييت ئې نه سې منلاي.

د روایتي شجر و په عنونه کي اساسي تپروتنه دا ده چي هلته د پښتنی ټولني د جوړښت واحدونه د افرادو په توګه منل سوي دي په داسي حال کي چي دا واحدونه افراد نه بلکي د افراد لوبي

(١) شينواري - سرمحقق دوست - پښتانه خوک دي؟ - ٦٨ مخ، پېښور - ١٩٩٨ مخ.

تولی دی. ابدال، غلچی، وردک، ځاخی، منګل، اڅک، سليمان ... او نور د افرادو نومونه نه دی بلکي د لویو لویو اتنیکي ټولیو نومونه دی. استاد نومیالی لیکي:

"د پښتنو ایتنیکي مجتمع د یو بشپړ او رګانیزم په توګه تشن د منفرد و ګرو مجموعه نه ده بلکي یو اجتماعي - اقتصادي سیستم دئ چې د مادي او معنوی عناصروله تاریخي ترکیبه خخه د اوبردې زمانې په دوران کې د تشكیل او تکامل پر لارباندي منځ ته راغلی دی. د دې او رګانیزم واحدونه و ګړي نه دی بلکي لوبي لوبي قبیلې یا تپې دی چې د هري یوې تشكیل او تکامل د خوراډ پر وخت مولود دئ..."^(۱).

پوهاند دوکتور حبیب الله تبری لیکي، چې:

"... په پخوانو تاریخونو او آثارو کې رښتیا هم ډېر زیات داسي خیالي او جعلی روایتونه او خام مطالب راغلي دی چې یوئې هم د اصولي کره کتنی او منطقی استدلال تاب نه لري. یو مثال د پښتنو په باره کې د افغنه او قیص عبدالرشید افسانه او د هغې په اساس باندي د پښتنو د نسب جوړه شوې شجره ده، چې هم د منطقې پخوانې او ځینې او سني تاریخونه پري ډک دي، او هم په پښتنو کې له ډېر پخوانه په شفاهي ډول رايجه شوې ده. خو که دا او داسي ډېر نور د پخوانو تاریخونو او آثارو مطالب د اصولي، اجتماعي او تاریخي کره کتنی د معیارونو په اساس وڅپول شي نو یقین دئ چې افسانوي اړخ به یې په واقعي اړخ دومره غالب شي

(۱) نومیالی-محمد انور-د پښتنو د ټولنیز تاریخ مبادی: ۴۶ مخ-مسکو، ۱۹۹۰.

چي دا تول روایت به باد یوسی^(١).

سراولف کیرو وايي: "د دي کيسی خيالي ام خ پوره خر گند سو. حتی د قيس او د ده د ملکرو نكل هم د ئينو باوري اسلامي منابعو له خوارد سوي دئ. مشهور سياح البيروني او درباري العتبني (Alutabi) دواړه د محمود غزنوي د یوولسمی پېړی د زمانې خلک دي او د قيس نكل ردوی. د دوى ليکنې نسيي چي له قيس خخه خلور پېړی وروسته د کابل ولايت لا مسلمان شوي نه وو".

نوموري زياتوي: "... له دغو کيسو خخه د ډهلي د خراغ د تيلو بوی ځي. دربار افغانانو خپلي شجري پيانولي او ځان ته ئې کريډت ورکاوه حال دا چي پښتو ئې نه وه زده او په پاپسي به غږېدل. دوى د مغول پاچا د خوشحالۍ او خندولو لپاره هر خه ويل^(٢)".

اوسم به د پورتني حقیقت په پام کي نیولو سره د پښتون قوم یو شمېر ستري خانګي د مستندو تاریخي پښنو په روہا کي وڅېرو او وبه ګورو چي د دغو خانګو خرک د روایتي شعرو پر خلاف تر اسلامي عصر ډېر وړاندي موندلای سو.

اودل - ابدال - اپتل - هفتل - یفتل:

ابداليان د پښتنو یوه مشهوره قبيله ده د افغانستان په تاريخ کي د دغې قبيلي رول ډېر زيات دی. دي قبيلي د معاصر افغانستان د جورېدو له وخته د دوه نيم سوو کالو په اوبدو کي واکمني کړي چي په هيواد کي د ټولو ميشته وو پښتنو او غيرپښتنو له خوا منله

(١) تېږي - حبیب الله - پښتانه: شپږ مخ، پښور - ۱۹۹۹.

(٢) سراولف کارو - پښتانه (پتاز) - پښتو زباره - ۲۵ - ۲۶ مخونه، پښور - ۱۹۹۹.

سوی هم وه. د روسانو غیر مستقیم او مستقیم تپري د دوى واکمني پاي ته ورسوله. د دغې قبیلې زیاتره مشاهير د افغانانو او ټولو پښتنو گډ ملي وياپونه دي. د ابداليانو د نامه ریښه هغو سپین پوستي اريایي قبیلې ته رسپړي چې په تاريخ کي يې د اپتل Aptal يا هفتل په نامه پېژنو. اروپايان دغو اريایي هپتاليانو ته سپین هونان وايي. د (هون، هان) اوښتی شکل اوس په پښتو کي (خان) دئ چې ځیني پښتنه ئې د (خون) په بنه هم تلفظ کوي. د (ه) او (خ) د اوښتون نور مثالونه هم سته. د (خوارزم) پخوانی ثبت د (هوارزم) په شکل هم ليدل سوي دئ. عربو دې قبیلو ته (هیاطله) ويله. تاريخي څېړني بشيې چې دغه سپین پوستي اريایان د اوسيني افغانستان سيمو ته تر راتګ وروسته د دې ځای له لرغونو قبایلوا (پکهت، پښت) سره گډ سوي دي. د هفتاليانو ژبه چې هر خه وه خو له پکتهانو سره له گډون وروسته ئې ژبه یو مخيزه (پښتو) سوي ده. د اپتل قبیلې د (۴۰۰ م) په شاوخوا کي په باختر او تخارستان کي یو پیاوړی دولت جوړ کړ، له ساسانيانو سره ئې جګړې وکړې او کتیې ئې د کندهار په شمال او ارزګان کي موندل سوي دي^(۱). دروايتی شجرو له مخي د ابداليو پښتنو نیکه (ابدال) نومېدى او په اسلامي عصر کي پیدا سوي دي. د ترين زوي، د شرخبون لمسی، د سړه بن کوسی او د قیس عبدالرشید کودی وو. د ژوند زمانه ئې د ۴۴۰ هـ شاوخوا تاکل سوي ده. د اسلامي دورې دغه ابدال نیکه که چېري عيني موجودیت هم ولري نوبه د لرغونو

(۱) حبibi - پوهاند عبدالحی - تاریخ مختصر افغانستان: ۲۳۴ مخ.

اپتالیانو له زوزاتو خخه یو متأخر سپری وي. ځکه ابدالي قبیلې د اسلام د میین دین تر بعشت خه دپاسه دوه سوه کاله وړاندي پیاوړی دولت درلود. موږ د روایتي شجرو په ګرافیکه نخشہ کي پر ډپرو داسي نومونو پېښېرو چې له پوښتنو خالي نه دي. حضرت پېټي نیکه په هیڅ ډول هغه پېټنی نه دئ چې قوم ئې په نامه سته. د پېټي خزانې بابا هوتك د هوتك د ټکنیکه قبیلې یو متأخر شخص دئ او په هیڅ راز ئې باید هغه منبع ونه بولو چې د هوتكو پراخ قوم ورته منسوب دئ.

ابداليانو ته د (دراني) لقب لوی احمدشاه بابا ورکړي دئ. تر احمدشاهي عصر وړاندي ئې ټولو منابع نوم ابدالي یا اودالي راوضړي دئ.
الکو، اراکو، الکوزي، اراکوزي:

د روایتي شجرو له مخي الکو د ځیرک په اولاده کي د بارک او پوپل سکني ورور دئ. ځیرک د ابدال زوي د ترين لمسي د شرخبون کړو سی د سړه بن کوسی او د قيس عبدالرشید کودی دئ. د ژوند زمانه ئې باید د ۷۸۰ هـ ق شاوخوا وېبولو ځکه د ورور (پوپل) د ژوند زمانه ئې تاریخونو د ۷۸۰ هـ ق حدودو بنوولي دی^(۱). یعنی د اتمي هجري پېږي پاڼي یا له نن خخه نزدي ۶۵۰ کاله وړاندي. د الکوزي پښتنو ټاټوبې په مشخصه توګه د احمدشاهي کندهار شمال لوپدیع ته د ارغنداو ناوه ده. د زابل ولايت په جلد او په فراه ولايت کي هم یو شمېر الکوزي اوسي خو اصلي مېنه ئې د ارغنداو د رود غاري دي. د ارغنداو حوزه په

(۱) تاریخ مختصر افغانستان: ۲۳۹ مخ-پښتانه د تاریخ په رپا کښي: ۱۲۷۲ مخ.

تاریخي لحاظ د اراکوزیا سیمه ده. وايی کله چي مقدونی سکندر (تولد ئی ۳۵۶ ق م) له اتیا زرو لبکرو سره د اسیا پر لویه وچه بريد وکړ، دريم داريوش ته ئی ماته ورکړه، د هخامنشي سلطنت پلازمېنه (پایتحت) ئی وسوځله، مخ ئی پر خراسان ونيو، د هرات تر نیولو وروسته ئی د هيلمند ناوه او ورپسي د اراکوزي ناوه د اراکوزيانو له سخت مقاومت وروسته فتح کړه. د ۳۲۹ ق م په دوبې کي ئې د اراکوزي سکندرې بنار د اوسيني کندهار په شاوخوا کي جوړ کړ^(۱). د اراکوزيا سیمه په ریگویدا کي د (سراسواتي) او په اوستا کي د (هراويتي) په نامه ياده سوي ده^(۲). دغه اراکوزيان چي د ارغنداو پر غاپو اوسيدل او له مقدونی سکندر سره ئې (سخت مقاومت) کاوه، خوک ول؟ دا خلک د همدا ننیو الکوزيو

(۱) تاریخ مختصر افغانستان: ۴۰ مخ.

(۲) ریگویدا د ويدي سرودونو یو کتاب دئ. ويدي سرودونه له نن خخه تزدي څلورنيم زره کاله وړاندي ويل سوي دي. ويونکي ئې هغه اريابي قبایل ول چي د آمو سيند په شمال کي اوسيدل او خپله مېنه ئې (اريانا ويجه) بلله. (اوېجه اوسله هم د کندهار په لهجه کي د (سرزمین) په معنا ژوندي او مستعمله کلمه ده). اريابي مدنیت د ويدا په څلورو کتابونو کي منعکس سوي دئ. له دغه څلورو کتابونو خخه د یوه نوم ئې ریگویدا دئ نور درې ئې سام ويد، اتهرو اويد، یجورويد نومېږي. ریگویدائې ترتولو قدیم دئ.

اوستا بیا د زردشتی مذهب مقدس کتاب دئ چي دوې لوبي برخی لري. په لومړۍ برخه کي ئې دغه لاندي کتابونه راغلي دي: یسنا، ويسبرد، وندیداد. او دوهمه برخه ئې دوې خانګي لري: خورده اوستا او یشتونه د (یشت) معنا د (ستانيي سرود) ده. که د اوستا لومړۍ او دوهمه برخه په پام کي ونه نيسو، نو په مجموعه کي ګویا پنځه کتابه کېږي: یسنا، ويسبرد، وندیداد، یشت او خورده اوستا. (وګورئ: افغانستان در شاهنامه د اروابناد احمد عالي کهزاد ليکنه ۹۳ مخ- کابل- ۱۳۵۵ ش).

اسلاف ول. د الکوزي او اراکوزي په نومونو کي د (لام) او (ري) اوښتون (ابدال) پېښ دئ. (ري) په (لام) اوښتني ده. د دغه راز ابدال نوري بېلگي هم سته لکه: دپوار = دپوال، غرېپل = غلبېل، قېيطول = قېيطول. (د کندهار بشار لوپديع ته د سرپوزي د غره لوړه شوکه [قېيطول] نومېږي). ما ته لا په (ري) او (لام) کي د (لام) بېغ لرغونی بشکاري او په (الکوزي) کلمه کي د پاي له خوا (زې) هغه سوفيکس نه بولم چي د نومونو په پاي کي ورلوپري او د (زوی) معنا ورکوي لکه د (بارک) او (محمد) دنامه و پاي ته چي ورلوپدلي او (بارکزي) او (محمدزمي) ځني جوړ سوي دي يعني د بارک زوي او د محمد زوي، الکوزي او اراکوزي د شخص نوم نه بلکي د هغه جمعيت نوم دئ چي د اراکوزيا او سپدونکي ول.

اڅک - اڅکزې :

په ابداليو پښتنو کي اڅکزې هغه قبيله ده چي د ژوند ډېري لرغونی لاري چاري، راشه درشه، رسم و رواجونه، دودونه و عادتونه ئې خوندي ساتلي دي. د پښتنو د ايتنيکي څېړنوله پاره دا، قوم خوراغني مواد لري. د دوي دنګ دنګ قدونه، پیاوړي بدنونه، غښتلي موتۍ، ګردي مخونه، مست اټيونه، غېږي او نور ئې هر يو په خپل ذات کي د اريایي توب او لرغونتوب نخښي دي. د دي قوم د خېلونو نومونه هم خورا لرغوني علايم لري. د روایتي شجرو پر بنا اڅک او محمد دوه ورونه دي چي د بارک له اولادې ګنډ كېږي. د بارک د ژوند زمانه د ۷۶۰ هـ ق شاوخوا اټکل سوي ده او په دي

حساب باید د اخک نیکه وخت تر دی وروسته کلونه وي او تر ٨٠٠ هق وروسته کلونه ئې وبولو. دا خبره مي لا باید دمخه کپري واي چي د يوي قىيلې د جوپىنست د پىيل له پاره دغه شان دقيقە نېتىه يا کال ټاكل پخپله د علم له موازىنۇ سره سر نه خوري. د اخک د پىدايانىت کلونه كە د ٨٠٠ هق حدود ومنونو داد اسلامىي عصرەنە دوران دئ چي اسلامىي تفکر د مسلمانانو او پە تېرە بىا پېنىتنى د ژوند پە ټولو اپخونو كى ژوري رىبىي ځغلولىي دى. پر ژې د عربىت ژورە اغپىزه مسلطه سوې ده. نومونه ئې عربى، اصطلاحات عربى، هر خە عربى سوي دى. دا خبره د منلو نە دە چي د اسلامىي مجد و عظمت پە دغسىي يوه دوران كى دى د يوه مسلمان قوم نومونه غير اسلامىي يا غير عربى وي او مسلمان اخک دى پر خپلو زامنۇ (كجەن) و (بادىن) نومونه كېنىپەرىدى، لسمى دې د (څول) كېرسى دې د (سدى)، كوسى دې د (پايىك) او كودى دې د (خودك) پە نامە ونوموي. تاسىي تە بە زە د يوه اخڭىزى شاعر شجرە وړاندى كرم او تاسىي بە دا ټول غير عربى نومونه پكېنىي ووينى. داشاعر ملا عبدالسلام اشىزى نومېرى او پە اولس كى پە سلام بابا مشهور دئ. نومورى د ملا حبش زوى هغه د ملا صمد هغه د ملا برت هغه د جمال هغه د گلېي هغه د غازىي هغه د پيرعليي هغه د خودك هغه د پايىك هغه د سدي هغه د څول هغه د گجەن هغه د اخک زوى دئ^(١). د دې شجرې د پاي شېرى نومونه خو پە خرگند چول تر اسلام دمخه

(١) ملا عبدالسلام اشىزى - د مقدس خان معصوم ليكىنە - پېنىتو اكاډمىي، بلوقستان- ١٩٨٧م.

نومونه دی^(١). که درې پښته یوه پېړۍ و ګنو نو شپږ پښته دوه سوه
کاله کېږي او د دې معنا به دا وي چې د اڅک زېږې دنه باید لې، تر لړه
دوه سوه کاله تر اسلام وړاندې وېبولو. روایتی شجرو ته د نېټې
ټاکونکو د هغه عمر شپږ سوه کاله کړي دی. په دغه موده کې له
یوه فرد خخه د اڅکزو د دومره پراخ اولس جوړېدل تر عقل وتلي
خبره ده. ماد یوه اڅکزې شاعر شجره ځکه د بېلګې له پاره راوړه
چې د دې قوم پر شجرو زیات باور کېډلای سی. په عبدالیو پښتنو
کې د اڅکزو قبیله د نسبی اړیکو په خوندي کولو کې تر نورو قبیلو
ډېره پابنده ده. په دوى کې د قبیلې پونښته اساسی سوال دئ. له
نابلده مېلمه خخه تر روغېر وروسته لومړۍ پونښته دا ده چې
څوک یې؟ یعنی په قوم څوک یې؟

د اڅک د ژوند زمانه ډېره قدیمه ده. د شجرو جوړو وونکو د
کجن او اڅک تر منځ د پېړيو پېړيو فاصله غور څولي ده. بناغلي
دوکتور عبدالرازق پالوال په خپل درانه اثر (د پښتنو نوی پخوانی
تاریخ) کې د یونانی آثارو پربنست د (ارڅک) شاهانو په باب (چې
مراد ئې اڅک شاهان دی) ډېر لرغونی شواهد او تازه و بکر
معلومات ورکړي دی. د دغه درانه او ګران کتاب دوهم ټوک
چاپ سوي دئ (۱۹۹۴م) پښتانه د دغه اثر د نورو ټوکونو د
څېړې دو لار خای.

(۱) په وروستیو خو لسیزو کې پر پښتنو کو چینيانو باندی د غیر عربی نومونو ایښوول
باب سوي دي. زموږ زلمي پښتانه کوبنبن کوي پر اولادو باندی پښتو نومونه
کښېږدي. دغه تمايل د وروستیو لسیزو محصول دئ.

بېرېخ-پروت-ډاسو-اپرېدي:

داریايانو په لرغونو سرودونو (ویدونو) کي موږ د ارغنداو په ناوه کي د پني، ډسه، پراوته او بريسه قبيلونومونه مومنو چي له دوى خنه همدا نن پني په سيوى او گندهار کي سته، بريسه په يقين سره د بېرېخ قوم دئ، پروت د الكوزيو یو بناخ دئ، د اپرېديونوم د اپاريتي په بهه ثبت دئ او په سلېماتخېلو کي د ډاسو (ډسه) په نامه یو خېل سته^(۱).

ساک-سهاک-ساکزى-اسحاق زى:

له تاريخي څېړنو خخه خرګندېږي چي ساک قبایل د آمو په شاوخوا کي تر ميلاد شپږ سوه کاله مخکي او سېدل. وايي لوی کوروش د سیستان د فتح پر وخت همدغه ساکان د هغوي د بنو خدمتونو له امله (نېک کردار) بللي او نازولي ئې دي. اروابناد علامه حبibi ليکي کله چي دغه کوچي ساکان صحرانشين سول د باختر په سيمو او د آمو سيند په جنوب کي له پښت قبيلي سره گډ سول او د ساکه نوم د دغو قبایلو په نومونو کي ځاي سو. لکه په زابل او کابل کي د سهاک او په هيلمند کي د ساکزى په پښتنه قبile کي همدا نوم سته. له ساکانو خخه عبدالله محمد بن صالح ساکزى په سیستان کي د یعقوب لیث صفار پر خلاف پاڅون وکړ او مات سو (۲۵۹ هـ) مشهور انګرېز افغان پوه سراولف کيرو د گندهارا د ساک واکمنانو په نومونو کي خورا ډېر پښتو مشابهتونه

(۱) حبibi - پوهاند عبدالحي - تاريخ مختصر افغانستان: ۱۰ مخ.

موندلی دی^(۱). اروابناد دوست شینواری خو لا ساکان د پښتنو قام په جوړښت کي یو اساسی عنصر ګئي. د ده په عقیده د پښتانه په خټه کي د (سلم، ساک او سامي) عناصر و بېلګې سته^(۲). پوهاند دوکتور زیار صاحب خود پروفیسور مارگینیستیرنه په پیروی د پښتنو پرساکي منشاءباندي پنډه کتاب کېسلی دئ.

په پښتنو کي د عربی فرهنگ له خپرېدو سره سم خورا ډېري پښتو کلمې په عربی بنه او وروسته په پارسي شکل واونښتی لکه صرود (سردسبر)، جروم (ګرمسيږ)، مستنج (مستنګ)، سجستان (ساګزستان)، سجزي (ساګزي)، قهستان (کوهستان)، مير واعظ (ميرويس)، ضحاک (سهاک)، لهوګرد (لوګر)، فوفلزايی (پوپلزی)، طوخی (تونخی)، صدوзи (سدوزي)، ارغستان (ارغسان)، سفید روان (سپروان) او نور. په دې ډول له سهاک خخه (ضحاک او اسحق) جوړ سو (لکه له نېرخبون او خربنبوں خخه چي ئې شرف الدین او خيرالدين جوړ کړي دی!) او د ساګزو قبيلې نوم په اسحق زايمی واونښت. دا لرغونې قبيله چي مورڈئې د موجوديت خرك (۲۵۰۰) کاله وړاندي لرو، د روایتي شجر و د مسخ کوونکو له خوا دوه ځایه سوې ده. یوه برخه ئې د سړه بن په اولاده کي د ابدال له لاري د پنج پاي په ګروپ کي شامله سوې او بله یې د سهاک ولد ابراهيم ولد ېي بي متوبنت بېټ بللي ده^(۳). که د ابدال زمانه د ۴۴۰ هـ شاوخوا و منو نو د سهاک = اسحق د ژوند عصر باید د اوومي هجري پېړي سر

(۱) پورتنۍ اثر: ۵۸ مخ.

(۲) شینواری - سرمحقق دوست - پښتانه شوک دی؟ - ۱۹ مخ، پښور - ۱۹۹۸م.

(۳) خلاصه الانساب: ۱۲۶ مخ.

وی او په دې توګه به مودیوی لرغونی قبیلې د عمر لېز تر لېزه اتلس
سوه کاله عمر خوپلی وي.
د پنج پای له گروپ سره د ساکانو یو ځای کول ما ته
مصنوعی بشکاري.

پنځم خپر کي

غرزی - غلزی - خلجی - غلجي

په پښتنو کي غلجي قبایل هم د شمېر له مخي او هم په تاریخ کي د خپل ځانګړي نقش له رویه د یادونې وړ موقعیت لري او همدا علت دئ چي ما په دې لیکنه کي هفوی په یوه پېل خپر کي کي راوبرل. له دې قبیلې څخه لوډیانو د خلرمي هجري پېږي په سر کي په ملتان کي د یوې درنې پاچهۍ تاداو کښېښود چي نيمه پېږي ئې دوام وکړ او د غزنوي سلطان محمود له خوا په ۴۰۱ هـ کي ورانه سوه. تر دې وروسته په هند کي د خلجی (غلجي) شاهانو اوږده دوره پیل کېږي چي پیل ئې په ۱۲۰۶م کي وو اوڅه دپاسه درې سوه شل کاله ئې دوام وکړ. (د خلجی او غلجي په باب به وروسته برغېږو). د نهمي هجري پېږي په نیمايی کي لوډیانو د دوهم څل لپاره د شاهو خپل لوډي سلطان بهلول په لاس د هندوستان په شمال (ډیلی) کي د یوه پرتمین سلطنت بنست کښېښود چي تر اتیا کاله عدل وروسته د مغول بابر په لاس پنځ سو. تر بابر وروسته بیا د دغو قبایلو خپلوانو (سوریانو) د سلطان

العادل سوري شپرشاه په همت پر هند باندي د پښتنو واکمني ټينګه کړه چې د مغول همایون په لاس چېه سوه او تره ګه وروسته بیا وینو چې په کندهار کې د حاجی میرویس نیکه په قیادت ملي غورخنگ پیل سو (۱۱۹ هـ) پښتانه ئې واکمني ته ورسول. دا واکمني اته دېرش کاله وروسته د افشار نادر په لاس نسکوره سوه. لکه وړاندی چې می وویل د دې قبایلو په باب زه ځکه لبر خه په تفصیل برغېرم چې په روایتی شعرو کې همدوی زیاتره د مناقشې وړ ګرڅول سوي دي. د دوی په باب ظالمانه قضاوته سوي دي. د پښتنو د روایتونو له مخي د غلچیو رینبه دېپت نیکه لور بې بې متوا ته رسپری. بې بې متوا په غوري حسین^(۱) واده وه. په مخزن افغانی کې د متوا او حسین د واده په باب د مجمع الانساب په حواله یوه افسانه ليکل سوی چې وروسته ئې نورو تاریخونو ته هم لار کړې ده^(۲)، افسانه داسي ده:

د ولید بن عبدالملک بن مروان د خلافت په وخت د ده سپه

(۱) د فاضل استاد پوهاند رشاد په عقیده دغه نوم "په را وروسته کې حسین سوی دئ. او سونی (Uswinee) په مونث صورت په سانسکریت کې هغه لوړۍ سторی ته واي چې د سپورمې په مدار کې واقع دئ او د سپورمې لوړۍ مزله ته هم واي" (وکورئ: لودی پښتانه - د عبدالشکور رشاد ليکنه - ۳ مخ - اوله حاشیه - کابل - ۱۳۳۶).

(۲) د دغی افسانې تکرارول پر ځینو خواهوبو پښتنو نېه نه لګېږي. ما چې په ډپوه مجله کې په دې باب ليکني کولې (۱۹۹۵-۱۹۹۶م) بناغلي قدرت الله حداد خپله ناخونې د همديې مجلې د دريم کال په شپږمه ګنه کې وښووله. زه له دغو خواهوبو خخه بخښنه غواړم خو په دې بحث کې مجبوريم چې افسانه یو واریا تکرار کړم ځکه له تکرار پر ته ئې نقول بې ربطه کېږي.

سالار حجاج بن یوسف ثقفى د خراسان او غورستان د نیولو په نیت له یولوی لښکر سره را و خوچد. په غور کي د حجاج په راتگ سره لویه ګډوچي راغله. مخوري کورنۍ او د نامه کسان له کور و کلي ووتل په هغه کي د حسین په نامه یو ځوان د وطن پر پښوولو ته مجبور سو. (د حسین د نسب شجره ئې د غور حاکم سلطان بهرام ته رسولې ده او هغه ئې د سلطان معزالدین محمد بن سام غوري له اولادې بللي دئ. وايې چي د خلرم خلیفه حضرت علی کرم الله وجهه له خوا سلطان بهرام ته د غور د حاکم په توګه فرمان صادر سوي وو). په افسانه کي راغلي دي چي حسین نامي د کسي په غره کي د شیخ بیت نیکه کورنۍ ته پناه وروړه. شیخ بیت ئې په تندي کي د عالي نسبی او نېک فطرتی نخبني ولیدلي. په کور کي ئې ځای ورکړ او د کهاله محرم ئې و ګاهه او د زوی په شان چلنډ ئې ورسره وکړ. څه موده وروسته د حسین او د شیخ بیت د لور (متو) تر منځ مينه پيدا سوه او د متود مور و پلار په پته سره کور و کهول سول. متو حمل واخیست. مور ئې د چاري په فکر کي سوه د پلار سره ئې خبره طرحه کړه او ځنې وئې غونبنتل چي د هلك و نجلی نکاح و تبری. پلار ئې د هلك د اصل و نسب د معلومولو له پاره یو سپري چي (کاغ دور) نومېدى د حسین له یوه ليک سره چي د خپلي کورنۍ په نامه ئې کښلې وو، غور ته ولپېره. کاغ دور په غور کي د حسین د پلار و نیکه خرک ويoust او تر راتگ وروسته ئې شیخ بیت ته ډاډ ورکړ چي هلك عالي نسبه شهزاده دئ. شیخ بیت د خپلي لور و حسین نکاح و تپله. متو ته خداي زوي ورکړ. نیکه

ئې له دې امله چي هلك و نجلی د ده بې سلا یو ځای سوي ول، پر ماشوم باندي (غلزوی) نوم کښېښو یعنی د غلا زوى. دا نوم وروسته غلزی، غلجی سو^(۱). تاریخ سلطانی دې افسانې ته نېټه هم ایښې ده او دا پېښه ئې په پنځه سوه هجري کې بللي ده^(۲). حسين ئې د شهزاده سام غوري زوى بللى دئ او له غور څخه ئې د هغه د راولو علت غور ته د غزنوي لښکرو ورتګ ګنډی دئ. دا افسانه په مخزن افغانی کې پیل سوه او تر نه پوري چېرو کتابو اخيستې ده. زموږ له پیاوړو استادانو څخه علامه رشاد حَمْدُ اللَّهِ عَلَيْهِ هغه (مضحكه وجه تسمیه) بللي ده^(۳) له دغو یادونو سره به زه اوس د دغی افسانې په باب یو شمېر دلایل وړاندی کوم او ګران لوستونکي به وګوري چي دغه افسانوي روایت او (عاميانه اشتقاتونه) خومره له حقیقته ليري دي.

لومړۍ دا چي د غوري پاچهانو په هغه لست کي چي علامه حبibi په خپل کتاب (تاریخ مختصر افغانستان - ۱۶۶ مخ) کي راپوري دئ، د سلطان بهرام په نامه خوک نسته. زما په ګومان د دغی افسانې طراحانو د غزنوي شاهانو د لړۍ پر یوه تن (بهرام شاه بن مسعود سوم) باندي ئې د (غوري) لقب ورزیات کړي دئ. دا امکان زه ځکه وارد بولم چي د پښتنو دبني اسرائیلیت د نظریې د جوړولو په ترڅ کي ئې هم د اصفيا په اوولاده کي د افغنه نوم ورځای

(۱) هروي - نعمت الله - مخزن افغانی: اردو ژبارة - ۴۳۵ مخ.

(۲) تاریخ سلطانی: ۶۹ مخ.

(۳) حیات افغانی: پښتو ژبارة - د تعليقاتو برخه - د پوهاند رشاد صاحب په قلم.

کړۍ دئ.

– د حضرت علی کرم الله وججه شهادت په ۴۰ هجري قمري
کې پېښ او سلطان معاذالدين غوري د شپرمي هجري پېږي سېږي
دئ. د ده په اولاده کې سلطان بهرام نامي؟ ته د حضرت علی کرم
الله وججه له خوا د فرمان صادرېدل له تنافقه ډک روایت دئ.
ځکه د حضرت علی د شهادت او د سلطان معاذالدين د واکمني تر
منځ د شپرو پېږيو واهن پروت دئ. ګویا د اسلام خلرم خلیفه تر
څل شهادت شپر پېږي وروسته یو چاته فرمان صادروي! .

– مخزن افغاني خو د متوا او حسین د نکاح کېدلوا وخت نه
رابسيي خو تاریخ سلطاني لکه وړاندي چي مو ولوستل په صراحت
سره وايي چي دا پېښه په پنځمه هجري پېږي کې سوې ده. په
داسي حال کې چي ولید بن عبدالملک په ۹۶ هق کې مړ دئ او د
حسین له کوره وتل او د کسي غره ته تلل باید په لوړۍ هجري
پېږي کې بنوول سوي واي. متود قيسى لمسى ده. قيسى په ۴۰ یا
۴۱ هق کې مړ دئ او په دې ډول خو اول د نیکه او لمسى تر منځ
زمانی فاصله (۴۵۰) کاله ده چي د عقل په حکم ممکنه نه ده. بله د
حیراتنيا خبره دا ده چي حسین د لوړۍ هجري پېږي په پاي کې
له کوره وتلی خو واده ئې درې پېږي وروسته کړۍ دئ. نه پوهېږم
چي دا مسأله به خرنګه تشریح سی؟

– وايي شیخ بېټ په څل وخت کې په تقوا او نېکي مشهور
وو، د لور په ورکړه کې د نورو پښتنو په شان ډېر محتاط وو. د
څښې په وخت کې ورته د اصل و نسب مسألي زيات اهمیت

درلود او له همدي امله ئي د حسین غوري د پلار و نيكه د معلومولو
له پاره کاغ نومي دور ته له کسي غره خخه د غور تر لتو پوري د
اوپرده سفر ماموريت ورکړ. آيا د دغسي یو شخص خخه دا هيله
کېدای سی چي د خپلي کورني لمن دي په خپل لاس پورته کړي
او پر لمسي باندي دي د (غل زوي) نوم کښېږدي؟ په پښتنو کي
همدا اوس پر ناموس باندي د تېري او ناروا داغ جزا مرګ دئ. آيا
دا خبره به د پېټ نيكه په وخت کي چي اسلام او پښتونولي تر نن
سل چنده ټينګه وه، د یوه روحاني مقتدا په باب د منلو وړ وي چي
خپله لور داسي یوه شخص ته په نکاح ورکړي چي د ده کورني ته
ئي پېغور اړولي وي؟ هیڅکله نه.

- د دي افساني بل تناقض د (کاغ دور) مساله ده. که کاغ
نامي په رشتيا سره په قوم (دور) وو، نو د دور قوم لومړي نيكه بايد
تر پېټ نيكه دمخه یا ئي همعصر وي. په داسي حال کي چي دروایتي
شجر و په روایت خو (دور) په (شیتک) کي شامل دي (نوري خانګي
ئي تنه او بنوخي دي) شیتک د کي زوي، هغه د کرلان زوي او هغه د
پېټ سره په یوه ليکه کي راغلى شخص بنوول سوي دئ. د پورتني
روایت له مخي خولمسي تر نيكه دمخه ژوند کاوه!
د دغو تناقضاتو حل په هغه چاړه لري چي د غلجيو په باب پر
دغه افسانوي روایت باندي ګروهمن وي.

غلجي خوک دي؟

د غلجيو د نامه په توضيح کي ننني پوهان د نوو څېړنو په روښا

کی تول په یوه خوله دی او هغه داچی دانوم غرزی (کوهزاد) دئ. د غرزی کلمه ورو ورو په غلجي اوښتنې ده. د (زې) او (جيم) د اوښتون ډېر مثالونه سته (ژوند - زوند - جوند، ژبه - زبه، جبه، ژرنده - زرنده - جرنده). علامه حبیبی د توomas چک له خولي وايي چې په لرغونې باختري دري ژبه کي (گر-Gar) غره ته وايي او د آمو سيند د لوپي خوا د غرنيو سيمو آريايي اوسيدونکي (غرچه) نومېدل. غرڅه او غرڅنې په ننۍ پښتو کي مروجي کلمې دی او د غره مړونو ته وايي. غرد یوې لاحقې په توګه د پښتنه له نامه سره تړلې کلمه ده. عربو د غور پښتنه پاچهان (ملوک الجبال) يعني (د غردونو شاهان) بلل. د غزنوي دربار مشهور مدحه ويونکي شاعر ابوالقاسم فردوسي په خپل تاريخي شهکار (شہنامہ) کي د زابل په غرو کي د افغانانو د یو مشر او پهلوان اوېد داستان لري. دا مشر (کک کوهزاد) نومېدل، چې په قوي احتمال سره ئې (غرزی کک، غلجي کک) بللای سو. د شہنامی د ملحقاتو روایت داسي دئ:

چنین گفت د هقان دانش پژوه
مرا ين داستان راز پیشین گروه
که نزديک زابل بسه روزه راه
بيک سوی او دشت خرگاه بود
د گر دشت، زی هندوان راه بود
نشسته در آن دشت بسیار کوچ
زاوغان ولاچین و گرد و بلوچ

یکی قلعه بالای آن کوه بود
 که آی حصن و از مردم انبوه بود
 مر آن حصن را نام مریاد بود
 ازو جان ناب خردان شاد بود
 بدژ دری یکی بد کنش جای داشت
 که در رزم با اژدها پای داشت
 نژادش زاوغان سپاهش هزار
 همه ناوک انداز و ژوبین گزار
 بیال بلند و به پیکر ستبر
 به حمله چوشیر و به پیکار بیر
 دورانش بمانند ران پیل
 گه رزم جوشان تراز رود نیل
 به نیرو جد اکردی از کوه کمر
 گریزان زرزمش بدی شیر نر
 چو پیکار جستی زمردان مرد
 زمردان به اوردی از گرز گرد
 ورانام بودی کک کوهزاد
 بگیتی بسی رزم بودش به یاد
 هزار و صد و هژده اش سال بود
 بسی بیم ازو در دل زال بود^(۱)

(۱) کهزاد - احمد علی - افغانستان در شاهنامه: ۲۸۶ - ۲۸۹ مخونه، کابل - ۱۳۵۵.

دار و ابیاد استاد احمد علی کهزاد په نظر د (مریاد) غر په فراه کی واقع دئ او "که نزدیک زابل بسه روزه راه" داسی تعیروی چی زابل یوه پراخه سیمه ده او په دې خای کی له زابل خخه مراد د هیلمند او ارغنداو غاپری دی. نوموری استاد زیاتوی: "دشت خرگاه عبارت از سرزمین پهناوریست که علی العموم کوچی هادر آن مستقر بودند و خیمه ها و غژدی ها و خرگاه های خود را در آن پهنه دشت بر پا می نمودند. راهی که بطرف هندوان رفته بود، امکان دارد که از طرف جنوب در راه قندهار و چمن و کویته جانب (هند) میرفته، ولی امکان دیگر هم موجود است که راه مذکور از طریق قندهار و غزنه به مرکز کابلستان که در آن وقت حصه زیاد آن پیروان هندوئیزم بودند، کشیده شده باشد"^(۱).

د (دشت خرگاه) موقعیت مور ته دا رابنی چی دا دنبت د او سني زابل و غزنی له پراخو دنبتو سره خرمه پروت وو او تر دانن پوري لاهم د غلجي کوچیانو کپردي پکښې پلنی وي. د شهنامي د روایت له مخي (کک کوهزاد) افغان وو. په دې باب مور یو شمپر نور بیتونه هم لرو چی د کک افغانیت (پښتونوالی) ئخني خرگندپری. فردوسی د رستم نکل کوي او وايی چی نوموری یوه ورخ (بازرگاه) ته ئحي او د لارویانو له خولې د (کک کوهزاد) د غښتلنوب بیان داسی اوري:

(۱) هماغه اثر: ۲۸۷ مخ.

یکی گفت ای نامور پهلوان
دل کارزار و خرد را روان
نهنگ دمانست و شیر زیان
به نیروی او کس نبسته میان
نژادش زاوغان سپاهش بلوچ
ابردشت خرگاه بگزیده کوچ

کک کوهزاد ازدهای نراست
زگر شسپ و ارسام جنگی تراست

دگر آنکه در کوه با آن دلیر
هزاران جنگی همه همچو شیر
به مردی فزو نند هریک زک
بود کک زپیکار ایشان سبک
هزاران سواران افغان گروه
زلچین دلیران ابر گرد کوه

رستم چی داییان اوری له خبیمه سره تاوب پری او قسم خوری
چی دک ک چاره به کوی:

ندارم درنگ امشب اید رزکین
مگر سوی اوغان و خرگه زمین

سوی دشت خرگاه تازیم زود
زافغان و لاقین بر آریم دود

زه نه غواړم د شهنامې ټول داستان دلته را تقل کرم. مقصد می دا دئ چي (کک کوهزاد) د شهنامې په استناد افغان - اوغان وو، د (دشت خرگاه) پښتانه ئې عزیزان ول او په لبسکر کې ئې په زرو (زرگونو) افغانان شامل ول. (کک) چې افغان سو نو په یقین سره ويلاي سو چي د (کوهزاد) لقب همدغه (غرزی) دئ چي وروسته غلزي - غلجي - خلجي سوي دئ. د (اک - ak) لاحقه په نورو پښتنې قومونو کي هم سته لکه خټک، شیتک، هوتك، اڅک، بارک او نور.

د روایتي شجرو له مخي غرزی = غلجي د پېتنيکه د لور (بې بې متو) زوي ګټل سوي او د ژوند زمانه ئې تر اسلام وروسته وختونه دي په داسي حال کي چي د همدي شخص بیان د شهنامې په استناد تر صدر اسلام ډپر وړاندي په فولکلوريکو داستانو کي ځای نیولی دئ او دې خبری ته مو باید پام وي چې فولکلوريک داستانو نه که د عقل و درایت ملاتړو و ګټي نو بیا د ثقه اسنادو ځای نیولای سی. روایتي شجرو چې د غلجي په اولاد کي د توران، بولر، بارو، بابو، درخی ... نومونه راوړي دي، په خپله د دې شاهدي ورکوي چې دانومونه تر اسلام ډپر وړاندي لرغونې نومونه دي. نسبې شجرو غلجي قبایل په (وصلي افاغنه) کي راوستي دي. د دې له پاره چې د دې مطلب اساس بنه خرگند سی، لازمه ده چې پر دغه برخه یو خه وړغېرم.

اصل و وصل:

قبيله او قومونه د انسانانو لوی لوی جمعيتونه دي او د جوړښت جريان ئې يوه ډپره اوږده زمانه نيسی. چې د پېل تکي معلومول ئې يوه مشکل کار دئ. يوه شخص ته د لویو قومونو د مبداء رسول زياتره له علمي معیارو سره سرنه خوري. پښتنه چې خپله نسبی شجره بیانوی، وايی پلانی د پلانی زوی د پلانی لمسی د پلانی کړو سی د پلانی کوسی د پلانی کودی ... او بالاخره د پای تکي ئې يوې لویی ټولی (پوپل، اڅک، اپرېدی، ...) ته رسوي. تر لویی قبیلې پوری د نسب سلسله د افرادو له لاري بشپړېږي. د روایتي شعرو تپروتنه دا ده چې دغه لویی قبیلې يا قومونه ئې د شخص په توګه منلي دي او داسي ئې انګېرلي ده چې ګویا پوپل، خټک، اڅک، اپرېدی ... اشخاص دي په داسي حال کي چې هغه اشخاص نه بلکي د افرادو لویي ايتنيکي مجموعې دي چې ټوله بیا د (پښتون) په نامه په يوه لوی واحد کي د ملي یووالی درجې ته رسپدلي دي. او لکه وړاندي چې مي وویل د دغو لویو ايتنيکي واحدونو جوړېدل د خورا ډېري اوږدي زمانې محصول دئ. د پښتون په دا اوستنې سيمه کي د تاريخي حوادثو له مخي خوک دا اټکل کولای سی چې دلته په خورالرغونې زمانه کي د انسانانو يوه ټولی د (ملي توحید) يوې داسي مرحلې ته رسپدلي وه چې نوري ټولی او جمعيتونه ئې ځان ته راجذبولاي او په ځان کي منحلولاي سواي. د دغه جذب او انحلال مفهوم په روایتي شعرو کي د (وصل) یا (وصلی) په نامه بیان سوی دئ. وصل او ادغام يوه داسي

عملیه ده چي مثالونه ئې د نپری په نورو قومونو کي هم موندل کېږي. د استاد محمدانور نومیالی په عقیده: "... په لرغونی تاریخ کي دلته يو شمېر لوړمنی قبیلې ډېري وختي د ایتنیکي جوړښت یا تکوین يو پاخه او په ځان پوره قبیلوي نظام ته رسپدلي دي. بیا نود دغه نظام د انضباطي او انتظامي ارزښتونو له برکته چي په خپل وخت کي ئې زیاتي اجتماعي او اقتصادي نېټګني درلودې، په ليري او نژدې گاونډیتوب کي ئې هر څوک ځان ته راجبلوله او په دوی ورگډېدله. د ظلمونو له مرکز څخه فراره او د شرقی استبداد له دولتو څخه پېزاره پر ګنې چي د دوی په گاونډیتوب کي ئې پناه موندله، د دوی د ژوند لاره ئې غوره کوله"^(۱). پر (فراره او پېزاره پر ګنو) سربېره له نظامي فتوحاتو سره سم ځیني مهاجم جمعیتونه او افراد هم په نیول سویو سیمو کي د تل له پاره مېشته سوی دي چي د اسلام له خپرېدو وروسته په پښتنو کي د عربی عناصر و منحلېدل ئې بنه مثال کېدلاي سی. دغو عناصر و چي اوس د پښتنو ستانه دي، خپله ژبه او ګلتور سره له دې چي د مذهبی تقدس ملاتر هم ورسره ملګرۍ وو له لاسه ورکړي دي. په کندهار کي يو شمېر سپېڅلي پښتانه همدا نن ځانونه (تاجک) بولي او ځیني ئې (بلوچ). خونه د یوه تاجکي زده نه د بل بلوخي او نه ئې راشه درشه د تاجک و بلوچ ده.

کله چي څوک په پښنو کي د (وصل) عملیه ګوري نو ويني چي يو وخت هفتليان - اپتلان د دي سیمي له بومي او سپدونکو

(۱) نومیالی - محمدانور - د پښتنو د ټولنیز تاریخ مبادی: ۳۰ مخ - مسکو - ۱۹۹۰م.

(پکتهانو) سره یو ځای سوي او (ابداليان و غلجيان) تري جور سوي دي^(۱). بل وخت دسامي توکم ځينو قبيلو خپله بقاله پښتنو سره په یو ځای کېدلو کي موندلې ده او ځانونه ئې پکښې منحل کړي دي او بل وخت بیا د منځنۍ اسياد پراخو سيمواوسېدونکو ساکانو خپل هر څه له خپلو ګاونديو پکتهانو سره ګډ کړي دي. د همدا ځي عمليو د څېرلو په نتيجه کي ځينو پوهانو داسي انګېرلې چي د پښتنې ټولني د جوړښت مهم توکي (سليمانيان، ساکان او سامياني) دي^(۲). د سړي سينې خبره دا ده چي د دې ټولو عناصر و نخبني د پښتنو په سره یو موقي ترکيب کي موندل کېدلای سی. لرغونو كتابو او د هغو په پيروري ځينو ننديو څېروندکو چي د دغه ادغام او وصل ځيني نخبني په پښتنو کي موندلې دي، د دې پر ځای چي د وصل د عملې څرنګوالی دي ئې څېرلې وي ټول پښتانه ئې هفو ته منسوب کړي دي. همدا علت دئ چي ځينو څېروندکو پښتانه بنې اسرائيل بللي، ځينو تاتار او ځينو منګولياني

و ...

د (وصل) له طبيعي عملې څخه د سياسي واکداريو او ملاحظاتو په ګټه ناروا استفادې هم سوي دي او د دې پر ځای چي دغه عملې ته د یوې عيني او عادي واقعي په توګه کتل سوي واي، د یوه قوم د تذليل او دبل د تجليل له پاره کار تري اخيستل سوي دئ^(۳).

(۱) حبibi - تاریخ مختصر افغانستان: ۷۵ مخ.

(۲) شينواری - دوست - پښنانه څوک دي؟: ۶-۳۲ مخونه - پېښور - ۱۹۹۸م.

(۳) د (اصل و وصل) په برخه کي چي ما په ډپه مجله کي کوم استنتاجونه بیان کړي دي، پر هغومي نوي کته کړي ده چي تاسي و پراندي ولوستل.

مور ته منسوب قومونه تر نورو لرغوني دي:

شرقي ملتونه د قومي لرغونتوب مسالي ته اهميت ورکوي. په دي بحث کي له لرغونتوب خخه زما هدف دانه دئ چي گويا لرغوني قومونه پر نالراغونو لوړ دي یا دا د قومونو له پاره یو امتياز دئ. داد بشري انکشاف یوه غیر ارادي عملیه ده چي ځيني انساني ټولی وړاندي او ځيني وروسته د قوم درجي ته ورسپېږي. زما مقصد د ځينو هغه تاريخي حقایقو ییانول دي چي په پخوانيو کتابو کي له پامه اچول سوي ول. له دغه تاريخي حقایقو خخه یو هم د مورني اصالت په دوران کي د قبیللو او قومونو منع ته راتګ او د مور نامه ته د هغه منسوبېدل دي.

د نړۍ په تاريخ کي داسي شواهد موندلای سو چي د ځينو بشري ټوليو جو پښت د مور په نامه پیل سوي وي او د نامه ریښه ئې د میندو له نومو سره تړلي وي. دا د بشري انکشاف او تکامل هغه پراو دئ چي د ټولني د اقتصادي او ټولنیزو چارو په سر ته رسولو او پرمختیا کي د بنخو رول تر نارینه زیات وي. کله چي د اقتصادي او اجتماعي ودي له امله په ټولنه کي د نارینه غلبه ټینګه سوه، دلته نو د نسب نوم هم د مور له نامه راپیل او په پلار پوري وټرل سو.

په پښتنو کوچيانو کي نن ورخ لا هم د ورخنيو چارو په تر سره کولو کي د بنخو نقش تر نارینه ډېر دي. د کډو بارول او اړول، د مېړو پالنه و روزنه، د غوره و کوچو او وړيو تولیدول او د کوچيانی ژوند نوري اړوندي چاري د بنخو مسئولیتونه او وظایف دي. د بشري و طبیعي حoadشو په وړاندي د قبیلې دفاع د نارینه وو وجایب

دي. په پښتنې قبيلو کي چي ځيني ئې د مور يا بسحومه ته منسوبې دي، د دي حقیقت بشکارندوی دي چي گویا د دغوقبيلو د جوړښت پیلامه د بشری تکامل په هغه دوره اړه لري چي په هغې کي د مور يا بشئي نقش تر پلار یا نارینه زیات وو. له قراينو خخه داسي بشکاري چي د دغوقبيلو نومونه د اسلام د مقدس دین تر راتګ ډپر وړاندې په لرغونو زمانو کي وضع سوي دي خود نامه توضیح و تحلیل او پر هغوباندي د نتایجو بنا کول ئې په هغه دوران کي سر ته رسپدلي دي چي په ټولنه کي د نارینه بابايو (غلبه) ټینګه وه. د دغسي غلې په وخت کي د بشئي د موقف د ټیټپدلو له پاره هر راز جواز سته او دغه علت دئ چي د مور نامه ته منسوبو قبيلو د توهین و سپکاوی ډپري څپري خپوري خوړلي دي. د دي انتساب اغېزه دومره ستړه ده چي د پښتو نوميالي شاعر خوشحال خټک (۱۰۲۲-۱۱۰۰ هـ) له خپلي خانۍ، د بدبي، علمي سويې سره سره خان حقير ګني ځکه چي قبيله ئې (سباکۍ انا) ته منسوبه بلل سوي ده. دی وايې:

که د وارو پښتنو راته تسلیم دی

زه خو بیا د سباکې، انا خبستک یم

په پښتنو کي له متیزیو پرته نور خپلونه هم سته چي د بشئو نامه ته منسوب دي. د خښي ابن کند ابن خربنون په اولاده کي د کمال نامي دوي بشئي وي چي دواړو ته يې (اني) ويله. مشره اني او کشره اني. د یوسفزو دوه مشهور خپلونه مشرانزي او کشرانزي

همدي دوو بنخو ته منسوب دي^(۱) په ملپزيو کي د اکوزيو دوه
بناخه (رانې زې او کورا) د ميندو په نامه (رانې او کورا) مشهور
دي (رانې زې په اتمانخېلو گډېږي). د اپرېدو زخه خېل (زخې
انا) ته منسوب دي^(۲).

په پښتني قبیلو کي د لرغونیت اندازه د دوى د نومونو له
څرنګوالی خخه هم آټکلپدلاي سې. استاد نومیالی هغه قومونه چې
دنامه "له کلماتو خخه ئې هیڅ تاریخي دلالت نه راوړي" د جامد
قبیلوی نوم او هغه چې د نامه له کلماتو خخه یې "د نسبی سلسلي
تاریخي دلالت ... خرګندېږي" د مشتق قبیلوی نوم په نامه بلالي
دي^(۳). په جامدو نومو کي کاکړ، هوتك، ځائۍ، ماکو، اندړ،
وردګ او نور راتلای سې او په مشتق نومو کي محمدزې، علی
خېل، احمدزې او نور یادولای سو. د جامدو نومو قومونه تر مشتقو
لرغونی دي. ژبني دليل ئې دادئ چې په نامه کي ئې د اسلامي نومو
او عربي ژبي اغېزه نه ليدهل کېږي او "د ټولنپوهني له پلوه ئې دليل
دا دئ چې دا د هغي دورې نسبی نومونه دي چې هغه وخت لا د
میراث مؤسسه نه ده غښتلې سوې او هیڅ داسي اړتیا نسته چې
خلک د (زې) او (خېل) غوندي مشتقی لاحقې په خپلو نسبی
نومونو کي زياتي کړي او د پلار د خوا تناسلي رابطه د میراث په
خاطر ژوندي وساتې".

(۱) حافظ-رحمت خان-خلاصة الانساب: ۱۱۲ مخ.

(۲) د هجری یاد: د مقالو مجموعه ۱۰۹ مخ.

(۳) نومیالی-د پښتو د ټولنیز تاریخ مبادی: ۴۷ مخ.

خليجي او غلجي:

له دريمي او خلرمي هجري پېرى را په هيسته په زياترو ليکلو آثارو کي د (خليجي) په بنه د (غلجي) قوم ناسم تلفظ او ليکنه ليدله کېري او د دغه ناسم تلفظ پر بنسټ د دغه قوم په باب داسي نظريات خرگند سوي دي چي گويما (خليجان) له لويء سره تورکي الاصل قبایل دي او زابلستان ته تر لېږدې دلو وروسته ئې د دغه ئاي له او سپدونکو سره د گډ ژوند په نتيجه کي خپله ژبه و کلتور له لاسه ورکړي او (غلجيان) سوي دي. خلجيانو د اوومي پېرى له پيل خخه په هندوستان کي درنه امپراتوري جوړه کړي وه چي خه دپاسه درې نيم سوه کاله ئې دوا موندلی ۹۹. د دغه درني پاچه هي په باب کورنيو او بهرنيو خېړونکو بنايسته ډېري ليکني کړي دي او په ځينو کي ئې د دوى تورکي والي ته اشارې هم سته. زموږ مشرانو ليکوالو په خپلو مستندو خېړونکو سره دا خبره سپينه کړي ده چي (خليجان) او (غلجيان) يو قوم او د تورکي والي نسبت ئې ناسم دئ. زه به په دې برخه کي د اروابناد علامه حبيبي د هغې خېړني لنډيز او ترجمه تيمناً رانقل کرم چي زما سره ئې همدا اوس انګرېزی متن سته او (Khaljies are Afghans) نومېري^(۱). تر کومه ئاي چي ما ته معلومه ده اروابناد علامه په دې برخه کي د (اصل خلجيان افغاني، رفع اشتباہ درباره ايشان) په نامه يوه خېړنه لري چي په ۱۳۴۹ش کال په تهران کي چاپ

(۱) د دغې ليکني کاپي ما ته بناغلي سليمي کندهاري را کړي ده چي ورڅخه ممنون د دې رسالي د دوهم چاپ پر وخت سليمي صاحب وفات سوي دئ (هوتك).

سوی ده^(۱). دغه راز ئې په (پښتو و لویکان غزنه) او (د پښتو ادبیاتو تاریخ - دوهم ټوک) کي هم پر دغه موضوع باندي روئنا اچولي ده.

اروابناد علامه حبیبی په نومورې مقاله کي لیکي: "په ۱۹۳۹م کال د انډین هستیری کانګرس په غونډه کي یوه ویناوال شرگنده کړه چې خلجیان تورکان نه وه د دڅېرنه د کانګرس په خپرونو کي چاپ سوی هم وه. تر ده دمخه اډوارډ توماس (Edward Thomas) په خپله مقاله کي چې (د ډیلي د پښتنو پاچهانو پېښليک) نومېږي او په ۱۸۷۱م کي ئې په لندن کي خپره کړې وه ډيلۍ وو چې له ۱۱۹۳م خخه تر ۱۵۵۴م پوري د ډيلۍ سلطانان افغان پښتنه پاچهان ول. سرولزلي هيگ (Sir Wolseley Haig) هم د کمبرج هستیری آف انډیا په دریم ټوک - چاپ - ۱۹۲۸م کي د (تورک و افغانان په هندوستان کي) تر نامه لاندي ډيلۍ چې خلجیان افغانانو ته منسوب دي او زیاتوي چې دوی هغه تورکان ول چې افغانی دود و عادت ئې اخیستی وو او د افغانستان د ګرمسبې په سيمه کي او سېدل^(۲). اروابناد د طبقات ناصري د مؤلف قاضي منهاج سراج له خولي وايي: "له ۶۰۰ هجري را وروسته شه دپاسه پنځلسو سترو خلجيو واکمنانو پر هندوستان واکمني چلوله او په شمالی هند او د بنګال د شمال په لوړو سيمو کي ئې

(۱) چېل-هارون-آفریده های مهجور علامه حبیبی- ۲۲ مخ- کابل- ۱۳۶۷ش.

(۲) تردې وروسته چې د خلجیانو په باب د اروابناد حبیبی خبره رانقلېږي، لوستونکي دی پوهو وي دا د هغې مقالې محتويات دی چې وړاندی مې یاده کړه.

خراسانی او اسلامی ثقافت خپراوه. خلجیان یو ئحل بیا له ۶۸۹ خنخه تر ۷۲۰ ه ق پوري د چيالي واکمنان سول. دا واکمنان د افغانستان غلجدیان ول".

اروابناد حبیبی د محمدقاسم فرشته هغه حکم ته د شک په سترگه گوري چي د طبقات اکبری د مولف نظام الدین احمد بخشی هروي له خولي ئې بیان کړي او ویلي ئې دی چي خلجدیان د چنگپزخان د زوم خلیج خان (قلیچ خان - م. ه) اولاده ده او لیکی: "له تاریخي اسنادو خنخه خرگندپزی چي خلجدیان یا غلجدیان تر چنگپز درې پېړی وړاندی په زابلستان کې اوسيدل. د حدودالعالم ناخرگند مولف په ۳۷۲ ه کې وايی چي په غزنې او شاوخوا کې ئې ... د خلچ ترکان (Taraks of Khalj) اوسي. دوى کوچي خلک دی او د پسو ډېږي رمي لري. د خلچ د دغو ترکانو یو زیات شمېر په بلخ، تخارستان او گوزگانان کې هم لیدل سوي دي ... منهاج سراج یو ئحل بیا ثابتوي چي خلجدیانو تر چنگپز او د هغه تر زوم ډېر دمخه پر هندوستان باندي واکمني کوله او د امپراتوري حدود ئې د شمالی بنګال تر لوړو سیمو پوري رسېدل. د ده د کتاب شلم فصل په بشپړه توګه د دغو خلکو بیان ته وقف سوي دئ. دي زياتوي چي خلجدیان غزنې ته نژدي په ګرمسبې او غور کې اوسيدل، مګر د دوى د تورکوالي په باب ئې هیڅ نه دي ویلي. له بلی خوا دی نور تورکي واکمنان په واضح ډول د تورک اولاده بولی".

اروابناد حبیبی زياتوي: "خلچ چي د خطاطانو له خوا د خلچ

په شکل اړول سوی دئ، د (حدودالعالمن) تر تر تیبولو ډېر وړاندی د جغرافیه لیکونکو په منځ کي یوه بنه پېژندل سوې ګلمه وه. ابن خرداذبه (۲۳۰ - ۲۳۴ هـ) هم د (خلجیه) په باب ږغېږي. دی دا خبره مني چې د خَلْج (Khalj) او خَلْخ (Khallukh) تر منځ توپیر سته او ورپسې زیاتوی: د خرڅخ (څلخ) د ژمي د موسم تورکي او سپدونکي طراز (Taraz) ته نزدې دي. دوى ته ورڅرمه د خلچ (خلجیه) څرخایونه پراته دي. دغه بیان ثابتوي چې ده ټه وخت د خلچ کوچې قبایل له ننۍ عادت سره سم د کال په ساپه موسم کي تودو سیمو ته لېږدېدل. اben خرداذبه دغه سیمی جرمیه بللي دي (بلذری او منهاج سراج ئې جروم بولي). اben خرداذبه لیکي چې د دوى ژمني څرخایونه د اکسوس سیند پر دې غاړه پراته دي.
خیني کوچې قبایل اوس هم دغو سیمو ته څېي".

علامه حبیبی د یوه بل جغرافیه لیکونکي، ابراهیم ابن محمد اصطخری (۳۴۰ هـ حدود) له خولې لیکي: "څلچ د اتراكو یوه څانګه (Clan) ده. (اتراك په غالب ګومان سره د ترک Tarak جمع ده)^(۱) ... دوى د پسونو لویی رمې لري او ژبه و پونساک ئې تورکو ته ورته دي". علامه زیاتوی چې خلچ و افغان تل یو ځای سره یاد سوی او د دوى سیمه، رینښه او نززاد هم مشترک بنو دل سوی دئ. د عبدالجبار عتبی زوی ابو نصر محمد (۴۱۴ هـ) د سبکتگین د فتوحاتو په ترڅ کي لیکي: "افغان او خلچ د

(۱) د غربی ژبی د اصولو له مخي اتراك د افلاك پر وزن د ترک (د لومړي او دو هم زور) جمع ګډلاي سې.

سبکتگین امر و مانه او اکثرآ دده له لبکرو سره مله ول".

ابن الاثير هم دغه پېښه په عین شکل بیان کړي ده. علامه حبیبی په خپله مقاله کي دا هم وايي: "په دي ډول خلجيان او غلچيان د هغو تور کانويا (غز) او لادنه ده چې په اسلامي دوره کي خراسان ته راغلي دي، بلکي د آرین نژاد هغه هفتاليتس دی چې د سپينو هونانو په نامه مشهور او په تخارستان او زابل کي او سېدل. د دوي اخلاف د زابل او سني غلجي قبایل (کوچي - کوشي) دي". اروابناد علامه وروسته د غلجي، د بدخشان د سيمې په ژبه کي د غلچه - غرچه کلمات خپري او په دري ادب کي د هغو لرغونې مثالونه راوري او ورپسي زياتوي: "محمد کاشغری (۴۶۶ھ) چې په خپله هم تورک وو، وايي: په ترکمنو غزانو کي خلپرويشت قبيلې سته خو دوي خلجيه قبيلې چې د تورکانو په شان بنکاري، تورک نه دي. دغه تورکي تاریخ پوه له تورکو سره د خلح د نامه له ګدولو خخه ډډه کوي ... منهاج سراج چې د خراسان او سېدونکي او د دغې سيمې او دغه راز په هند کي د تورکي واکمنانو په چارو بنه پوره خبره دئ، تل تورکان د تورک په نامه او خلجيه د خلچيانو په نامه يادوي". هندوستانی مورخ ضیاء برنى (۷۵۸ھ) په خپل کتاب تاریخ فیروزشاهی په یوه بېل فصل کي وايي: "... کله چې ملک جلال الدین خلجي د ډيلې پر تخت کښېنوست، پر خلکو درنه تمامه سوه. ځکه چې خلچيان تورکان نه ول". اروابناد لوی استاد حبیبی وروسته د خوشحال خان هغه بیت راوري چې د هند په پاچهانو کي ئې سلطان جلال الدین (د ولايت غلجي) بللي

دئ:

بیا سلطان جلال الدین پر سریر کنبنناست
چي په اصل کي غلجی د ولایت و

(پښتو د خیبر په ها سیمه د ولایت په نامه بلله). او ورپسې د تورک او ترک د دوو کلمو تر منځ د اشتباه موضوع خپري او لیکي: "خليجان پښتو ويونکي ترک (Tarak) وونه تورک (Turk) د دغو دوو کلمو تر منځ مغالطه د اسلامي دورې له پیل شخه راشروع سوه".

لكه لوی استاد چي اشاره کړي، زما(هوتك) په نظر هم خرنګه چي په عربي الفبي کي (Tarak) او (Turk) دواړه د (ترک) په شکل ليکل کېږي. د اعراب نه سته والي د دغو دوو کلمو تر منځ مغالطه پښنه کړي ده او ورپسې نو د خليجانو د تورک والي خبری رامنځته سوي دي. د لوی استاد د ليکني له مخي "د بکران زوي محمد په ٦٠٠ هجري قمري کي لیکي "ترک (Taraks) خليجان له خلخ (Khalukh) شخه زابلستان ته وکو چېدل. دوى د غزنین په اوارو دښتو کي میشته سول. د تودې هوا له امله ئې رنگونه واوبنتل. ژبه ئې هم بدله سوه...".

پورتنی رانقل سوي روایت د محمد بن نجیب بکران دئ چي په خپل اثر جهان نامه کي ئې راوړي دئ. جهان نامه ئې په ٦٠٥ هجري کي کنسلي ده^(۱) د جهان نامي دغه روایت د ځینو افغاني څپونکو پر ليکنو هم اثر کړي دئ چا ئې په تاييد چائې په تردید

(۱) تې - دوكتور حبيب الله - پښتنه - ۸۱ مخ - پښور - ۱۹۹۹م.

کی لیکنی کېږي دی له هغو خخه یو هم اروابناد میر محمد صدیق فرهنگ دئ. نوموری په خپل وروستي کتاب (افغانستان در پنج قرن اخیر) د غلچيو په بحث کی لیکي: "یک تعداد از ایشان (پشتونها - م. هوتك) در سده دوازدهم میلادي در جزء اردوی سلطان محمد غوری به ان سرزمین (هند - هوتك) داخل شده در آنجا اقامات اختیار نمودند". او ورپسې زیاتوی: "در این زمان یکی از سران ایشان بنام جلال الدین در سال ۱۲۹۰ م بالقب فیروزشاه بر تخت بادشاهی دهلى جلوس نمود و سلسله را که در تاریخ بنام خلجیان معروف است، بنیاد نهاد"^(۱). له دې عبارتو خخه داسی بنکاري چې د اروابناد فرهنگ په نظر خلجیان (پښتانه) دی. د خلجي کلمې تر تحلیل وروسته نوموری وايي: "... اما بعد در ضمن شرح تهاجمات مسلمانان به هند، کلمه خلجي ملازم کلمه افغان گردید". تر دې ځایه د اروابناد فرهنگ خبری ظاهرآ سمی بنکاري خو وروسته چېړه ناسمه نتیجه ځني راباسي. دی لیکي: "پس از سقوط دولت خلجي در دهلى و شعبه دیگر آن در مالوه اين کلمه در هند از رواج افتاد و به جای آن در خراسان در قبیله ای بنام خلجي ظهور کرد که یکی از شاخه های مهم ملت پشتون یا افغان بود"^(۲). (پر کلماتو تاکید زما دئ. م. هوتك). د اروابناد فرهنگ په نظر د خلجي قبیله په هند کې د خلجیانو د سلطنت تر پنګېدو

(۱) فرهنگ - میر محمد صدیق - افغانستان در پنج قرن اخیر - اول جلد - ۳۷ - ۳۸
مخونه.

(۲) هماغه اثر: ۳۸ مخ.

وروسته (۱۳۱۶م) په خراسان! کي منحته راغلي ده. وروسته نو نوموري مرحوم د غلجيyo د نامه په باب د (غلزوی) افسانوي وجه تسميه رانقلوي او ليکي: "حکایت بالا به اغلب احتمال بطور کنایه بیانگر اين واقعیت تاریخی است که غلجي ها يك شاخه دخیل پشتون ها می باشند یعنی شاخه اي که در بدرو امر جزء ملت ديگر بوده اما در اثر آمييزش با پشتونها زبان و رسوم آنها را فرا گرفته و در آن جذب شده اس"^(۱) (پر کلماتو تاكيد زما دئ - م. هوتك). د نقل پر وروستي برخه باندي د محمد بن نجیب بکران د جهان نامي اغیزه پرته ده. خوداچي د غلجيyo (دخيلوالی) ئې يو تاریخی واقعیت بللى او په لومړي سر کي ئې دا قبیله د یوه بل ملت جزء بللي ده په یو خه شننه ارزي. دی وايي د غلجيyo قبیله د خلجيانو د دولت تر سقوط وروسته په خراسان کي منح ته راغله. له (خراسان) خخه د ده مطلب د غزنی شاوخوا سيمی دی ڏکه دې خبری ته ئې په ۶۴ مخ کي هم اشاره کړي ده. گويا د خلجيyo د سلطنت د پنځېدو پر وخت د غزنی په شاوخوا کي پښتون اولس موجود وو. دغه خلجيyo له هغه سره تر ګډون وروسته د هغوي ژبه او دودونه زده کړل او په هغوي کي جذب سول. پونښته دا ده چي په دغه اولس کي د پښتون قام کومي قبیله موجودي وي؟ د دغې پونښتي جواب زموږ یوه درانه استاد دوکتور حبیب الله تبری ورکړي دئ چي وروسته به ئې ولولى. اروابناد فرهنگ تاریخي حقایق د کلماتو په پونس کي سره ژولولي او تحریف کړي دي.

(۱) هماغه اثر: ۳۸ مخ.

حقیقت دادئ چي د هند خلجي واکمنان همدغه غلجي پښتنه ول چي له خپلي پلنۍ سيمې (ښني افغانستان) خخه هند ته تللي او هوري ئې درنه پاچهي جوړه کړي وه. نه دا چي غلجي پښتنه د خلجيانو تر سلطنت وروسته په خراسان کي منځ ته راغل. ما ته داسي خرګنده سوه چي اروابناد فرهنگ د خلجياو غلجيو تر منځ د تساوي نخبنه اينې او منلي ئې ده خو و دغه مساوات ته ئې معکوسه معادله تړلې ده او همدغه څای دئ چي لوستونکي د پښتنو په باب دده پر خلوص نیت باندي شکمن کوي.

لكه وړاندي چي مو اشاره ورته وکړه د جهان نامي هغه حکم ته چي وايي "خلجيان اصلًا تورکان ول زابلستان ته ولپردادل. هلته مېشته سول او خپله ژبه او عادات ئې کسب کړل او پښتنه غلجيان ترې جوړ شول، بناغلي پوهاند دوکتور تېري صاحب ډېره معقول او پر څای جواب ورکړي دئ. دی لیکي: "... د خلجيانو د مهاجرت او په زابلستان کي د هغوى د منحلې دو پېښه طباعاً له ٦٥٠ هجري نه پخوا شوې ده (ځکه جهان نامه په همدي کال ليکل سوي ده - هوتك). د جهان نامي له متن نه دا هم په صراحت بنکاري چي د دغو مهاجرو څېره او ژبه د جهان نامي د لیکني له وخت نه پخوا بدله شوې او ژبه یې هم له دې نه وړاندي بله شوې وه ... که خوک د جهان نامي خبره مني هغه به ضرور دا هم مني چي ترک خلجيان د شپږمي پېړي له او اخروا نه ډېر پخوا زابلستان ته لپرداли دي ... او کوم څېړونکي چي وايي ترکي خلجيان د زابلستان په څایي خلکو کي منحل شوي او په نهايت کي په پښتنو

غلچیان بدل شوي دي هغوي په حقیقت کي دا خبره تصدیقوی چي لبر تر لبره د دوهمي او دريمی هجري پېړۍ په حدودو کي د زابلستان ځایي او سپدونکي پښتنه وو ... له بلی خوا بیا (دغه کسان) وايی چي پښتنو په ۱۵ او ۱۴ پېړۍ کي د غزنی سطح مرتفع اشغال کړه". پوهاند تږي صاحب د دغو دوو خبرو تر بیانولو وروسته وايی: "له دې دوو خبرونه یوه هرمو مرغله ده. خودا چي کومه یې غلطه ده؟ دې سپینول هغه چا ته ور په غاړه دې چي وايی ترک خلچیان د زابلستان په ځایي خلکو کي منحل شوي او پښتنه غلچیان ترې جوړ شوي دي"^(۱).

* * * *

زما په نظر د پښتنو د اصل و نسب د هغوي د قبیلو او قومونو او دغه راز د هغوي د روایتي شعرو په باب د وروستيو کلونو څېرنو چي زما لیکنه ئې یوه کړي ده دغو خو موضوعګانو ته د پاي ټکي ایښې دې:

– د پښتنو د ساميت نظریه پر علمي اساس ولاړه نظریه نه ده.
پښتنه اريایي الاصل قوم دئ. که د سامي نژاد ځیني ګروپونه او افراد د تاریخ په بیلاپیلو پړ اوونو کي ورسره یو ځای سوي او پکښي منحل سوي وي، وي به.

– له قيس عبدالرشيد سره د پښتنو تړل افسانوي روایت دئ او د منلو نه دئ. په روایتي شعرو کي چي د (کيس) کومه يادونه سوي ده هغه باید له کسي غر، کاسي قوم او په غور کي په دغه نامه

(۱) تږي - پوهاند دوکتور حبیب الله - پښتنه: ۸۱ - ۸۴ مخونه.

د یوې درې له موجودیت سره په ارتباط کي مطالعه سی، نه دا چې
له هغه خخه د یوې عبرانی نوم په توګه د پښتنو د بني اسرائیلیت د
توجیه له پاره کار واخیستل سی.

– د غلچیو د نامه په باب جوړه سوې افسانه نه د منلو وړ ده، نه
د تکرارولو.

– خلجي او غلجي د یوې قوم دوه نومونه دي او سره بېلول ئې نه
د منلو وړ دي، نه د تکرارولو.

– پښتون، افغان، پهان، روھيله د یوې ایتنيکي واحد بېلاپل
نومونه دي چې افغان ئې اوس په پراخه معنی د افغانستان د ټولو
اتباعو د ملي ھويت له پاره منل سوی دئ او پر پښتنو سربېره نور
ټول هغه قومونه چې د افغانستان په جغرافيوي او سیاسي ټلمرو
کي اوسي، د افغان په نامه یادپېږي.

– پښتانه یوازی د بېټ، سړه بن او غرغښت اولاده نه ده. په
پښتنو کي ځیني دومره لوی قومونه سته چې په یوازی سر د دغو
درو واپو نیکونو تر مجموعي اولاد زیات بلل کېږي چې موږ ئې
مصدقاق په (پورته اسمان، کښته سليمان) یا (چې پیدا دي گدانه
کړه، نو دي څله پښتانه کړه؟) متل وشمہ خبرو کي وينو.

– د پښتنو ژبه (پښتو) د هندو اروپائي ژبو له شرقی بشاخه د
اوستا په ګروپ پوري تړلي ده.

دا موضوعات اوس د یوې داسي حقیقت په توګه منل سوی
دي چې د ختيح او لوپديع پوهان ورباندي متفق الرايه دي او د
تردید تکي پکښې نه ويني.

له پیاوړی استاد محمد معصوم هوټک سره زما د وړدې پېژندګلوی خویادونه

په ۱۳۴۵ هش کال کي زه د کابل د هغه وخت د دارالملمين په ۱۲ تولګي کي زده کوونکي وم، په هغه وختو کي به د ۱۲ تولګي زده کوونکو د مملکت مختلفو ولايتونو ته د علمي سير په توګه سفرونه درلودل چي د همدي لري په سلسله کي يوه ورخ د مازديگر پر مهال زموږ بسوونځي، يعني د کابل د دارالملمين ته يو سرويس موټر داخل سو، چي په هغه کي د کندهار د ميرويسي نيكه د ليسې ۱۲ تولګي زده کوونکي سپاره وه، مختلف کندهاري ټوان زده کوونکي د موټر خنه راکښته سول د شپې تبرولو دپاره زموږ په بسوونځي کښي ورته ئه اي برابر سوی وو، خرنګه چي په دغه وختو او کلونو کښي په روشنفسکري کريو کښي د سياست میدان خورا تود وو ځکه نوزموږ بسوونځي زده کوونکو د ميرويسي نيكه د ليسې ۱۲ تولګي له زده کوونکو سره د معرفې او ملاقات په خاطرد نظريو د تبادلې په وخت کي د يو بل سره تاوده بحثونه شروع کړه چي د شپې تر ډپره وخته ئې دواام وکړ، د دغه تدوو خبرو او بحثونو په جريان کي يو بنايسته، نري، جګ د ډ آواز لرونکي ټوان په ډپره خوبه او زره وړونکې لهجه په خبرو کي برخه اخيستله چي د هر چا توجه ئې جلبوله زه هم ده خبرو ته ډپر خير ووم او پر ما ئې خاص تأثير بنسدي، ځکه مي خنګ ته د ده د تولګيواله يو تن خنه پونښته وکړه چي دغه ټوان ثه نومېږي؟ هغه راته وویل چي

معصوم جان نومېږي، د هماغي ورځي خخه تراوشه پوري زه او زما تول انډيوالان او دوستاندي د معصوم جان په نامه يادوو. که خه هم د ده علمي تحقیقاتو، څېړنو، ليکنو او ډپرو علمي هلو څلوا له کبله ده ته د وطن د فرهنگيانيو، ادبی ټولنو او علمي کدرونو له خوا خخه د علامه رشاد بابا د ئاي ناستي افتخار وربخښل سوي دئ خوازه ئې په دغه خو ټکو کي تر آخره پوري د معصوم جان په نامه يادوو، ځکه دغه نوم زما په مغزو او زره کي يوراز خاص ئاي لري چي پر ثبته ئې ۴۵ کاله تېرسوي دي او تردغه ګړيې تکرار سوي او تکرار پېږي.

د ميرويis ليسې دغه ګروپ فقط دغه يوه شپه زموږ سره وو، وخت ئې ډپر لنه وو ځکه دوی د مزار شريف بشار د خپل سير علمي له پاره تاکلى وو او په دا سبا سهارئې وختي د تگ اراده درلوده. زه او معصوم جان په دغه شپه یوازي يو د بل سره معرفي سولو، ما ورته وویل چي د رختسيو په شپو ورڅو کي به په کندهار کي سره ووينو. د ژمي د موسم په رارسېدو سره زموږ رختسي شروع سوه، په دغه وختو کي په کندهار کي د تفريح او وخت تېرېدو دپاره پښتونستان او ميرويis هوټلونه ډپر بنه ځایونه وه، هلتہ به مود ده د خوبو، علمي او زره ورونکو خبرو خخه په خوند اخیستلو هره ورځ د یو بل سره ناسته ولاړه کوله، خبرو ئې د مقناطيس غوندي جاذبه قوه درلوده، هر خوک ئې د جذب تر تأثير لاندي راتلى.

زه د ۱۲ ټولکۍ خخه تر فارغېدو وروسته د ساینس پوهنځي ته بریالي سوم او معصوم جان د کانکور په ازمونه کي په ډپرو بنسو نمره سره په خپله خونبند پولتخنيک پوهنځي ته بریالي سو. د تحصيل په دوران کي به مو هر وخت سره ليدل د یو بل د حال او احوال خخه خبرېدلو. معصوم جان تراوشه د (۳۰) چاپ سوو علمي او تحقیقاتي

آثارو او (۸) ناچاپ سوو آثارو په وړاندی کولو سره هر چا ته ثابته کړي
ده چې د فوق العاده علمي استعداد درلودونکي دئ خدائی حَمْدُ اللّٰهِ دی ئې
زمور د خخنه زوالوي. په دې حاضره ليکنه کي زه د ده پر علمي فعالیت
باندی نه برغېږم بلکې غواړم د ده دې رشخصي ژوند د مختلفو برخو په
شاوخوا کي، هغه خه چې مالیدلی يا اورېدلی دئ خه ناخه ولیکم.

زمور د تحصیل په دوران کي به په مختلفو وختونو کي ډول ډول
مجلسونه او میتنه ګونه جوړېدل کوم وخت چې به ده یا شعر لوسټي او یا
به ئې بیانیه ورکوله ټول ګډون وال به که د مخالف یا موافق نظر
درلودونکي وه په آرام او سکون حالت کي به ئې د ده خبرو ته غور
نيولی وو. په دغه ډول مجلسونو کي معمولاً پر غالوغه ده ده
خپل خاص آواز او فوق العاده فصاحت درلودلو له کبله ئې ټول تر خپل
تأثیر لاندی راوستل، د تحصیل دغه لپی یو دوه کاله روانه وه چې د
ټپري بد قسمتی، له مخي ورته د سپو شدیده نارو غني پېښه سوه، بنه
ټپره موده په عالي آباد روغتون کي بستري سو او پسله هغه تر دوامداره
تداوي لاندی ونیول سو، پسله خه وخته چې ئې صورت خه ناخه صحت
پیدا کړ، د تحصیل د دوام په خاطر ئې مربوطه پوهنځي ته مراجعه
وکړه متأسفانه هفوی د ده د مریضي د ورخو د غیابت په خاطر د
پوهنځي خخه خارج کړي وو، هر ډول هلي ئې بې تیجې سوې،
هیڅوک ئې په درد ونه خورې.

پسله هغه بيرته کندهار ته را ستون سو، پېکاري هیڅ خوند نه
ورکاوه او د تحصیل تنده ئې همنه وه ماته سوې نوئې د کندهارد عالي
دار المعلمین په ۱۳ ټولګي کي ئahan شامل کړ او په عالي درجي سره د
۱۴ ټولګي تر بريالي کېدو وروسته د کندهار په مشرقي لپسه کي د
ښوونکي په حیث مقرر سو، دا چې خنګه بنوونکي وو، خرنګه تدریس

ئې کاوه، د هغه وخت شاگردان ئې چي اوس به ليري او نزدي وجود ولري، بنه ترا قضاوت کولاي سى او زه هم د د فوق العاده موثر تدریس نزدې شاهد يم، ئىكە په دغه وخت كي زه هم په دغه لېسە كي بنوونكى وم:

معصوم جان د مېلو او بانهارو سره هم ڈېر مينه درلوده، د (۱۳۵۰ھش) ئېتىپ خخه کال دوولس مياشتىي هره جمعه زموږ مېلو دوام درلود چي معصوم جان پىكىنى خاص رول لو باوه. خرنگە چي زما كور په صحرا (زنگاوات) كي وواود بنوونكى په صفت مي وظيفه په بنار كي وه، د لوى او كوچنىي اخترونود رخصتىيو شېپي او ورخىي به مي په صحرا كي له خېلىي كورنى او دوستانو سره تېرولي، په دغه ورخو كي به زما تول انهيوالان زموږ كور، زنگاوات ته راتلل دوي يا درې شېپي او ورخىي به ئې تېرولي، زما يو اكا وو چي انهيوالانو "خان صاحب" باله، زه چي به صحرا ته ولارم اكا به مي راته ويل: معلمه! انهيوالان دى ولې و حندي پدل؟ زما اكا بنوونخى نه وه لوستې خود مطالعې ثبتىن وو. په مجلس كي به ئې له تولو انهيوالانو سره جدي بحثونه كول. ده مرحوم به په مباحثو كي تل د بحث د دوام په خاطر مخالف موقف نيوى. په ساعتو ساعتو به د شېپي تر آخره جر و بحث روان وو، اكا به مي راته ويل: معلمه! د انهيوالانو دي چندانىي مزه نسته. يوازي هغه يو چي تاسىي ئې معصوم جان بولى، په يو خەپه ھېبى.

د اخترو په دغۇ رخصتىيو كي به ئىينىي ورخىي چمنانو او د ڈورى رود ته تللو، هغه وخت چمنان د او بولى كە او ڈورى به هم ڈە كە به بېدلە د بنكار مرغان لکە ھېلى او نور ڈېر وە، مصعوم جان بنكارىي هم وو، ھېلى به ئې پر مەنكە ناستىي نه ويشتلى بلکى د الوتلو په وخت كي به ئې په ھوا كي ويشتلى او بنكار ئې خطانه درلوده ...

معصوم جان د قرآن کریم په تلاوت کي بنه قاري وو، قبله گاه صاحب دي خدای وبخنبی، دی به ئې له ئانه سره چي کوچنی وو مېلۇ تەپۈي ھلتە به ئې پە نمونوي ھول قرائت پە وايىه او د دەپە دغە بنە لحن او تجويد بە ئې فخر کاوه، خرنگە چي ما پە کوچنیوالى كىي د د سره بلدىت نە درلۇد خود مۇشقۇ ژونديو روایتونو خخە راتە خرگندە سوې دە چي دى پە رشتىيا سره ھەم يو بنە تکرە قاري وو او اوس ھەم دئى.

د پوهنتون د رخصتىيۇ پە شپۇ كىي به ۋۆل كىندهارىي محصللىن پە گەھ سره پە يوه سرويس موڭەر كىي د كابىل خخە كىندهار تە راتلل، خرنگە چي لارە او بىدە وە چا بە كىسىپ كولىپ، چا بە خوب کاوه او چا بە غزلىي ويلىي چي د اوليي پلا دپارە مى د معصوم جان پە خوارىد او دە آواز كىي غزل واورېدل او دا راتە خرگندە سوھ چي دى پە موسىقىي كىي ھەم وارد دئى.

دغە د خوشحالى شېرى و ورئىي مود (۵۸ - ۵۷) تر كلونو پوري پە خوند تېرى كېرى. تردىي وروستە لە بىدە مرغە پە ۋۆل وطن كىي د اپۇدور حالت راشروع سو او تراوسە پوري روان دئى معلومە نە دە چي تر خە وختە بە نور ھەم دوام ولرىي، پە هەر صورت خپل اصلىي مطلب تە بە راسىم.

پە دغە كە جن حالت کي خارج او داخل تە مەهاجرتونە شروع سول خود ھول ھول فشارونو، تەھىيدونو، بندىي گەريي ... خخە ئان وساتىي چي معصوم جان ھەم پە دې خاطر كابىل تە مەهاجر سو، ھلتە ئې پە زىياتو اقتصادىي مشكلا تو كىي ژوند تېراوه، خو چا تە ئې د طمع بە خاطر غارە نە كېولە. خرنگە چي پە انگلېسي ژبه كىي ئې بنە مەھارت درلۇدى د وخت د اطلاعاتو و كلتور پە وزارت کي ئې د فارسي او انگلېسي ژبو خخە خبرونە پە پېنستو ژبه ترجمە كول، د خە وخت دپارە ئې دغە وظيفە

سرته ورسوله. خود دولت له خوا د جلب او احضار مسئلي هیڅوک پر آرامه نه پرېښوول. سره له دې چې مربوطه خانګي سخت ضرورت هم ورته درلودی، خو سرپرې پر دغه ضرورت ئې د ده سره پېړه ناخوانی وکړه غیر مستحقو کسانو ته ئې د جلب او احضار د معافیت کارتونه ورکړل خوده ته ئې ورنه کړ. د هغه وخت مقاماتو د خپلی دولتي و سیاسی حلقو خخه وتلي کسان عسکري ته سوقول او په دې ډول ئې گویا د مرګ پُلی ته ورنژدې کول، حکمه د هغه وخت عسکري ۹۰٪ د مرګ په معنی وه. ده دغه جبر خخه د خلاصېدو په خاطرد دوهم ځل دپاره د عالي تحصیلاتو دپاره د کابل په پوهنتون کي د کانکور ازموينه ورکړه په دغه ازموينه کي د تول هیواد په سطحه کي عمومي اول نمره سو خود وخت حق تلفو چارواکو دده پر ځای په راه یو کي بل نفرد کانکور د عمومي اول نمره په صفت اعلان کړ، شه وخت چې ده د مربوطه خانګي سره تماس ونيوی او ورته وئې ويل چې زما نمرې تر دغه نفر چې تاسو د کانکور د عمومي اول نمره په صفت اعلان کړ، ډېټري دي، دا مو په کوم اساس اعلان کړ؟ هغوي ويل چې موبد به معلومات وکړو، چې ترنه پوري ئې دغه معلومات نه دئ کړي.

په پوهنتون کي ئې د اديياتو پوهنځۍ په خپله خوبه غوره کړه او په اعلى درجي سره ئې پای ته ورسوله. د تحصیل په جريان کي د محصلی کارت په درلولو سره د عسکري د جلب خخه هم معاف وو. د سهار خخه به تر مازیګر پوري په پوهنځۍ کي وو د مابنام له خوا ئې هماګه له فارسي او انګليسي خخه په پښتو ترجمه کوله او د بخور و نمير ژوند ئې مخ ته بېوی، د بې عزتی او بې غيرتی د ژوند پر ځای ئې د خپلو مُټو په زور ډول ډول فشارونه او تکلیفونه پر ځان قبلو ابرو مندانه ژوند ئې تپراوه. د پوهنځۍ خخه تر فارغېدو وروسته د

پوهتون د علمي شورا د فيصلې له مخي په کدر کي ونيول سو خود
 ُخينو مشخصو کړيو د مخالفت له امله ئې دغه استحقاق هم ورنه کړه
 سو. ده گومان کاوه چې د تحصيل تر بشيرې د وروسته به ئې په ژوند
 کې خه ناخه اساتيواوي رامنځته سې خو برعکس د ژوند مشکلات ئې
 ورځ تربلي ډېرېدل. دې شرایطو د خارجي هيوا دونو مهاجرت ته مجبور
 کړ، د کاناډا تر هېواده ئې ورساوه او اوس هلته مېشت دئ. خداي ﷺ
 دې هلته جوړ او روغولري خو خپلې دغه ډول علمي او تحقیقاتي هلي
 ُخلي، چې دې په بوخت دئ تر داغه لاهم پراخې کړي چې وړانګي ئې له
 هغه ُخاي خخه د افغانستان د ادب او فرهنگ د ډګر د لاروښانه کېدو
 سبب وګرئي، ژوند دې او بد وي نوم دي ئې تلپاته وي.

په درنښت
 حاجي اختر محمد معلم
 کندھار
 ۱۳۸۹/۱۲/۲۵ ش

د ليکوال چاپ او ناچاپ آثار

چاپ سوي اثار :

۱. سرمني اوښکي - شعری مجموعه - ۱۳۶۹ = ۱۹۹۰ ع، کراچي.
۲. پاشرلي ويناوي - د مولوي صالح محمد هوتك - سريزه او حاشبي - ۱۳۶۹ = ۱۹۹۰ ع، کراچي.
۳. د ميرزا حنان بارکري دپوان - سريزه، سمون او لغتنامه او خطاطي - ۱۳۷۰ = ۱۹۹۱ ع، کراچي.
۴. پوخ کانۍ - پته خزانه یو واقعيت دئ - ۱۳۷۵ ل = ۱۹۹۶ ع، تورتبو.
۵. احمدشاهي کندهار - لومړي توك - ۱۳۷۵ ل = ۱۹۹۶ ع، تورتبو.
۶. ميرزا عبدالودود هوتك - ۱۳۷۷ ل = ۱۹۹۸ ع، صاحف نشراتي مؤسسه.
۷. پښتنې قبيلي او روایتي شجري - ۱۳۷۹ ش = ۲۰۰۰ ع، د افغانستان د کلتوري ودې تولنه، جرمني.
۸. بنکار او کندهار - ۱۳۸۲ ل = ۲۰۰۳ ع، صاحف نشراتي مؤسسه.
۹. درنه کورني (د علامه حبيب الله کندهاري کورني) ۱۳۸۳ ل = ۲۰۰۳ ع، د علامه حبیبی د څېړنو مرکز.
۱۰. د پولادي امير تر سیوري لاندي، د فرانک مارتین لیکنه، پښتو ژباره، ۱۳۸۳ ل - د افغانستان د کلتوري ودې تولنه، جرمني.

۱۱. بحرالعلوم د دوست محمد خټک - لوړۍ توک، (سریزه، سمون او حواشی) ۱۳۸۳ = ۲۰۰۴، صحاف نشراتي مؤسسه.
۱۲. رونی شپې - شعری مجموعه - ۱۳۸۴ = ۲۰۰۵، صحاف نشراتي مؤسسه.
۱۳. سل بگړي یو پوپنې - د هوتكو ملي، روحاني، علمي ادبی او ټولنیزی څېږي - ۱۳۸۴ = د افغانستان د کلتوري ودې ټولنه، جرمني.
۱۴. شین ستړګي مستخدمین په افغانستان کي. خو قسطه په ګوربې مجله کي. په کتابې بنه ۱۳۸۵ = ۲۰۰۶، صحاف نشراتي مؤسسه.
۱۵. احمدشاهي کندھار - دوهم توک، ۱۳۸۴ = ۲۰۰۵، علامه رشاد خپرندويه ټولنه/کندھار.
۱۶. د علامه رشاد د کندھار یادابنتونه، (ترتیب، سمون او لمنليکونه) ۱۳۸۶ = ۲۰۰۷، د افغانستان د کلتوري ودې ټولنه، جرمني.
۱۷. د عبدالروف پېنوا میرویس نیکه، (سریزه او لمنليکونه) چاپ: ۱۳۸۴ = ۲۰۰۵، د افغانستان د کلتوري ودې ټولنه، جرمني.
۱۸. پرمعياري ژبه د معیاري ژبه یوه څېښه، ۱۳۸۵ = ۲۰۰۶، علامه رشاد خپرندويه ټولنه/کندھار.
۱۹. د سید جمال الدين افغان تتمة البيان فی تاريخ افغان، د پښتو ژبارې (د محمد رفیق حبیبی په قلم) ترتیب، سمون او لمنليکونه - ۱۳۸۵ = ۲۰۰۶، د افغانستان د کلتوري ودې ټولنه، جرمني.
۲۰. کندھاري ورونه (کندھاري سرداران)، ۱۳۸۷ = ۲۰۰۹، علامه رشاد خپرندويه ټولنه/کندھار.
۲۱. پښتو! ستا ميني بودا پیست ته بوتلم، ۱۳۸۷ = ۲۰۰۸، علامه رشاد خپرندويه ټولنه/کندھار.
۲۲. احمدشاهي شهنامه، د متن سمونه، سریزه او لمنليکونه - پېژندنه او تعليقات د علامه رشاد، ۱۳۸۷ = ۲۰۰۸، علامه رشاد اکاديمی، کندھار.

۲۳. د شمس الدین کاکر دپوان، سریزه او لغتنامه، ۱۳۸۸ش = ۲۰۰۹ع، صحاف نشراتی مؤسسه.

۲۴. د میرزا هنان بارکزی دپوان (بشپړ کلام)، سریزه، سمون او لغتنامه، ۱۳۸۸ش = ۲۰۰۹ع، صحاف نشراتی مؤسسه.

۲۵. د لوی احمدشاه بابا دپوان (مشهور په دپوان هرا)، ترتیب او مقابله، ۱۳۸۸ش = ۲۰۰۹ع، صحاف نشراتی مؤسسه.

۲۶. له (Erinn Banting) کانایا یې مېرمونی سره د (Afghanistan) نومي کتاب په لیکلوا کې مرسته او همکاري، (Crabtree Publishing Co)، کانایا، ۲۰۰۳ع. دا کتاب په دريو برخو (Culture, Land, People) کې خپور سو، خو پر مطالبو باندي یې په ملګرو ملتو کې د افغانستان د هماغه وخت استازۍ مشورو تر دې اندازې پوري سیوری واچاوه، چې د لوی احمدشاه بابا عکس لاهم پکښې چاپ نه سو او کتاب زما (هوتك) د مشورو اولارښوونو پر خلاف چاپ سو.

۲۷. اديب شيخ، ۱۳۸۸ل، د کندهار د اطلاعاتو او کلتور ریاست

۲۸. کچکول (د مقالو لوړې، برخه)، ۱۳۸۹ل، د کندهار د اطلاعاتو او کلتور ریاست

۲۹. کچکول (د مقالو دو همه برخه)، ۱۳۸۹ل، د کندهار د اطلاعاتو او کلتور ریاست

۳۰. له کندهاره تر اټکه، ۱۳۸۹ل، علامه رشاد خپرندويه تولنه / کندهار

۳۱. پښتني قبيلي او روایتي رسنې، ۱۳۹۰ل (دو هم چاپ - د اضافاتو سره)، علامه رشاد خپرندويه تولنه / کندهار

ناچاپ اثار :

۱. د هوتكو نوميالي (دو هم ټوک).

۲. د بې ادبه ادب خپونه.

۳. پرتلیز کلیز، د هجری قمری او عیسوی سنو اپونه او را اپونه.
۴. دغره او دوره (ژوند پیښی).
۵. کچکول، د مقالو مجموعه - ۶ توهکه.
۶. د افغانستان اتالوجی (۱۰۰۰ مخه) ټایپ سوې نسخه یې د ییهقی کتاب چاپولو په مؤسسه کي خوندي وه. او سې حال نه لرم.
۷. د مخلص کندهاري د کلام لغوي زېرمه
۸. د علامه رشاد جغرافيائي یادابنتونه - سريزه، ترتيب او کمپوز.
۹. پښتو متون سمېدل غواړي.

Get more e-books from www.ketabton.com
Ketabton.com: The Digital Library